

VISIT...

LANZAROTE
Caliente.COM

చందమామ

జూలై 1997



స్వర్ణోత్సవ సంవత్సర
ప్రచురణ

కళాకర్త: [Signature]

మరవద్దు ఆ 'జీ' తత్వం ఎప్పుడూ మనం... జీవితాంతం

PARLE



జీవిత పరమార్థం ఇదేలే ఇదే


జీవితంలోని యీ దారుల్లో వేసే ప్రతి అడుగుూ వరీడే నిజానికి. ఏ దారుల్ని అనుసరిస్తాం, వేటినుంచి విముఖులమౌతాం అనేదే మన వ్యక్తిత్వానికి గుర్తు. ఏదీ కోరకుండా, ఏమీ ఆశించకుండా, ఎవరికైనా తోడ్పడటం. నిజానికి నిజాయితీగా బతకడం అంటే యిదే. మరవద్దు ఆ 'జీ' తత్వం మనం... ఎప్పుడూ మనం, జీవిత పరమార్థం ఇదేలే ఇదే. ఏళ్ళు అరబడిగా భారతదేశంలో అన్నింటికన్న ఎక్కువగా కోరుకుంటున్న బిస్కట్.



• రుచికరం, నిజంగా శక్తిమయం. •

Chelpark

A class by itself!



Chelpark

CHELPARK COMPANY PVT. LTD.

A-93, Industrial Estate, Rajajinagar, Bangalore - 560 044.

Ph : 335 1694, 335 1562 Fax : 3300021

CHELPARK RANGE OF PRODUCTS

INKS, WAX CRAYONS, WATER COLOUR CAKES, PENS, PENCIL, OIL PASTELS, ADHESIVES, STAMP PAD BOX, WATER COLOUR SET ETC.



చందమామ

జూలై 1997




వార్తలు - విశేషాలు	...9	అదృష్ట దురదృష్టాలు	...37
అక్కరకువచ్చిన జబ్బు	...10	బంగారు గడియలు-15	...41
అందరికీ ఆనందం !	...15	మహాభారతం-38	...45
సామ్రాట్ అశోక-7	...17	చందమామ కబుర్లు	...52
రాకోలకుడి శస్త్రచికిత్స (బే.క)	...25	చందమామ అనుబంధం-105	...53
అసలు సంగతి	...32	షెనినిగొట్టు	...56
సముద్రతీరప్రయాణాలు-21	...33	అధర్మసత్రం	...63

విడిప్రతి : 6.00

సంవత్సర చందా : 72.00



Rs. 30/-




Rs. 40/-



Rs. 30/-



Rs. 30/-



Rs. 25/-




Rs. 30/-

CHANDAMAMA BOOKS ARE ALREADY A LEGEND! THEY OPEN A NEW HORIZON ON THE WORLD OF LITERATURE FOR THE YOUNG

Added to the six titles by **Manoj Das** is the charming seventh—

WHEN THE TREES WALKED
by
the inimitable
story-teller
Ruskin Bond



Rs. 30/-

Among the titles
in the process of
production are:

STORY OF KRISHNA
STORY OF RAMA
STORY OF BUDDHA



For details, write to:

CHANDAMAMA BOOKS
Chandamama Buildings
Vadapalani, Madras - 600 026.

జుట్టు తెల్లబడుట, రాలుట

చిరుప్రాయంలో జుట్టు తెల్లబడుట, రాలుట వంటి వ్యాధుల నివారణకు విలువైన వనమూలికలతో తయారు చేయబడిన మందు కలదు. నల్లని ఒత్తైన జుట్టు, దట్టముగా పెరిగి, మెదడును చల్లపర్చును. రోగి వయస్సు, వివరాలతో తెల్పుండి.

గమనిక: చికిత్సకు వివరములు, వయస్సుతో ఉత్తరము కింది అడ్రసుకు వ్రాయండి.

KALYAN AUSHADHALAYA (C)
PO: KATRI SARAI (GAYA)

తెల్లమచ్చలు

అత్యంత శీఘ్రంగా, ప్రభావశీలియైన మందుతో తెల్లమచ్చలు రంగుమారి, నెమ్మదిగా శరీరం రంగులో కలిసి పోవును.

పరీక్షించుటకు 7 రోజుల మందు ఉచితంగా పంపుతాము. మిగిలిన వైద్యాలతో వినుగు, నిరాశ చెందితే మాకు రోగి వయస్సు, మచ్చల వివరములతో వ్రాయండి.

KALYAN AYURVED BHAVAN (WP)
PO: KATRI SARAI (GAYA)

టు - ఇన్ - ఒన్



ట్రానిస్టర్ కమ్ టేపరికార్డర్
రూ॥ 175/- మాత్రమే

- * చక్కగా తయారు చేయబడిన 3 బ్యాండ్ రేడియో కమ్ టేపరికార్డర్
- * తయారీలోపం ఏదైనాసరే 5 సంవత్సరాల గ్యారంటీ.
- * స్పష్టమైన శబ్దం, నాణ్యమైన లోపలి భాగాలు. మా సేల్స్ ప్రమోషన్ స్క్వేమ్ ద్వారా రూ॥ 175/- లకు మాత్రమే.

MAHESH TRADING COMPANY (CR)
P.O. LAL BIGHA (GAYA)

జపాన్ మోడల్ రేడియో సైజ్ కలర్ టీవీ



మీ మ్యూచువల్ బెనిఫిట్
సేల్స్ స్క్వేమ్ ద్వారా
రూ॥ 300/- లకే.

- * విద్యుత్తు, బ్యాటరీ పవర్ & సౌర శక్తితో ఈ టీవీ పనిచేస్తుంది.
- * 8 సంవత్సరాల గ్యారంటీ.
- * కంప్యూటరైజ్డ్ అసెంబ్లీ & పంపే ముందు చక్కగా పరిశోధించబడింది. మా సేల్స్ ప్రమోషన్ స్క్వేమ్ ద్వారా ఇప్పుడు కేవలం రూ॥ 300/- లకే లభిస్తుంది.

RAJAN TRADING COMPANY (CM)
P.O: LAL BIGHA (GAYA)

చందమామ

సంస్థాపకుడు : 'చక్రపాణి'

సంచాలకుడు : నాగిరెడ్డి

అక్షరదీపం వెలిగిద్దాం!

ప్రపంచంలో అభివృద్ధి చెందిన దేశాలూ, అభివృద్ధి చెందుతున్న దేశాలూ ఉన్నాయి. మనం యాభై యేళ్ళ క్రితం స్వతంత్రం సాధించాం. అయినా, ఇంకా మనదేశం 'వర్ణమానదేశం' గానే ఉంటున్నది.

భారత తొలి ప్రధానమంత్రి జవహర్‌లాల్ నెహ్రూ-కర్మాగారాలను 'ఆధునిక ఆలయాలుగా' అభివర్ణించి ఎంతో మురిసిపోయాడు. ఇప్పుడు మనదేశం యుద్ధవిమానాలు, మిసైల్స్, రాకెట్లు, మోటారుకార్లు, రైల్వే ఇంజనులు, పట్టుబట్టలు, కంప్యూటర్లు మొదలైన వాటిని తయారు చేయడంలో అద్భుతమైన ప్రగతిని సాధించింది.

మరొకవైపు మనదేశంలో నలభై శాతం మంది పేదరికంతో, ఆకలితో అలమటిస్తున్నారు. యాభై శాతం మందికి చదవడం రాయడం రాదు. లక్షలాది మంది పిల్లలు బడుల దరిదాపులకు రావడం లేదు.

కొరియా వంటి వర్ణమానదేశం యేటా బడ్జెట్‌లో 25 శాతం విద్యకు కేటాయిస్తున్నది. మన దేశం విద్యకు 2.5 శాతం మాత్రమే కేటాయిస్తున్నది. దేశరక్షణకు 30 శాతం కేటాయిస్తున్నది. అంతశ్శత్రువైన నిరక్షరాస్యతను జయించడానికి మనం చూపవలసినంత శ్రద్ధ చూపడంలేదేమో అనిపిస్తున్నది!

వచ్చే నెల నుంచి మనదేశం స్వతంత్రదిన స్వర్గోత్సవాలు జరుపుకోనున్నది. అక్షరం ముక్కురాని లక్షలాది అభాగ్యులు స్వతంత్రం అంటే ఏమిటో తెలుసుకోగలరా? మహాత్మాగాంధీ వంటి నాయకులు మనకు స్వతంత్రం తెచ్చారని వినివుండవచ్చు. అయితే తాము ఇంకా నిరక్షరాస్యతకు దాస్యం చేస్తున్నామని వాళ్ళు గ్రహించగలరా? కాబట్టి నిరక్షరాస్యతానిర్మూలనకు మన ప్రభుత్వం మరింత శ్రద్ధను కనబరచవలసిన అవసరం ఉన్నది. గాంధీజీ చెప్పినట్టు ప్రతి ఒక్కరూ మరొకరికి చదవడం రాయడం నేర్పాలి. ప్రతి హృదయంలో అక్షరదీపం వెలిగించాలి. అప్పుడే నూతన శతాబ్దారంభంలోగా కనీసం మూడోవంతు నిరక్షరాస్యతవైనా తొలగించవచ్చు.


సంపుటి : 101

జూలై '97

సంచిక : 1

విడిప్రతి : 6.00

సంవత్సర చందా : 72.00



డాక్టర్ ఏజన్సీస్, 188, ఎన్.ఎస్.కె. రోడ్ మద్రాసు - 600 026.

వార్తలు - విశేషాలు: ఫ్రాన్స్ లో నూతన ప్రభుత్వం

ఇంగ్లాండులో ప్రభుత్వం మారిన విషయం గురించి గత సంచికలో చదివాం. మార్పు పవనాలు ఇంగ్లీష్ ఛానెల్ గుండా వీస్తున్నట్లున్నది. జూన్ 1వ తేదీ ఫ్రాన్స్ లో జరిగిన ఎన్నికల ద్వారా ఆ దేశ ప్రభుత్వంలోనూ మార్పు వచ్చింది. ఇంగ్లాండులో కన్సర్వేటివ్ పార్టీ ఓడిపోవడంతో 18వేళ్ళ తరవాత లేబర్ పార్టీ అధికారం చేపట్టింది. ఫ్రాన్స్ లో కన్సర్వేటివ్ లు మరింత ఘోరపరాజయం పాలయ్యారు. 13 సంవత్సరాల తరవాత వామపక్ష కూటమి అధికారంలోకి వచ్చింది. సోషలిస్ట్ గ్రూపునాయకుడు లయొనెల్ జాస్పిన్ నూతన ప్రధాన మంత్రి అయ్యాడు. నిర్ణీత సమయానికి ఒక సంవత్సరం ముందే ఫ్రాన్స్ లో ఎన్నికలు జరిగాయి. కన్సర్వేటివ్ పార్టీకి చెందిన జాక్వెస్ చిరాక్ దేశాధ్యక్షుడుగా ఉన్నాడు. ఎలెన్ జూప్ ప్రధాన మంత్రిగా కన్సర్వేటివ్ లు అధికారంలో ఉండేవారు. మరింత మెజారిటీతో తమ పార్టీ గెలుపొంద గలదన్న గట్టి నమ్మకంతో, ప్రెసిడెంట్, ప్రధాన మంత్రి కలిసి ఒకసంవత్సరం ముందే ఎన్నికలు జరిపారు.

అయితే, వాళ్ళ లెక్కలు తారుమారయ్యాయి. 577 స్థానాలు గల పార్లమెంటులో కన్సర్వేటివ్ లకు 253 స్థానాలు మాత్రమే లభించాయి. వామ పక్షాల కూటమికి 274 స్థానాలు లభించాయి. కమ్యూనిస్టు పార్టీకి లోగడ 24 స్థానాలు వుండేవి. ఇప్పుడు 38 స్థానాలు గెలుచుకున్నది. ప్రభుత్వం ఏర్పాటు చేయడానికి కావలసిన పూర్తి మెజారిటీ లేకపోవడంతో సోషలిస్ట్ గ్రూపు కమ్యూనిస్టు పార్టీ మద్దతు కోరింది. ప్రభుత్వంలో పాలుపంచుకోమన్న జాస్పిన్ ఆహ్వానాన్ని కమ్యూనిస్టు పార్టీ అంగీకరించింది. 14 మంది సభ్యులుగల మంత్రిమండలిలో ఇద్దరు కమ్యూనిస్టులు ఉన్నారు.


ఫ్రెంచి రాజ్యాంగ శాసనం ప్రకారం ప్రభుత్వ

నిర్వహణాధికారాలు పూర్తిగా ప్రెసిడెంటుకే ఉన్నాయి. ప్రస్తుత అధ్యక్షుడు కన్సర్వేటివ్ పార్టీకి చెందినవాడు. కన్సర్వేటివ్ పార్టీ ప్రత్యర్థులు మంత్రి మండలిని ఏర్పాటు చేశారు. ప్రధానమంత్రి జాస్పిన్, “దేశక్షేమం కాంక్షించి, పరస్పర గౌరవంతో ప్రెసిడెంట్ చిరాక్ తో కలిసి పనిచేయగల” మన్న ఆశాభావాన్ని వ్యక్తం చేశాడు.

లోగడ విశ్వవిద్యాలయ అధ్యాపకుడుగా ఉద్యోగం చేసిన 59 సంవత్సరాల జాస్పిన్, కొంతకాలం ఫ్రాన్స్ విద్యామంత్రి పదవిని కూడా నిర్వహించాడు. ఆయన కన్సర్వేటివ్ పార్టీ ఎన్నికల మేనిఫెస్టోను కేవలం వట్టి వాగ్దానాల జాబితాగా విమర్శించాడు. “ఫ్రెంచి ప్రజలకు అబద్ధాలు అవసరం లేదు. వాళ్ళకు పచ్చి నిజాలను తెలియజేయాలి!” అన్నాడాయన.

ఫ్రాన్స్ ఇప్పుడు తీవ్రమైన నిరుద్యోగ సమస్యతో బాధపడుతున్న విషయం పచ్చి నిజమని ఆయన అభిప్రాయపడుతున్నాడు. కాబట్టి, ఉద్యోగాలు కల్పించడమే ప్రధాన లక్ష్యంగా భావిస్తున్నాడు. ఆయన మరికొన్ని తీవ్రమైన సంస్కరణలను కూడా ప్రవేశ పెట్టనున్నాడు. “ప్రజలు చాలా ఎదురు చూస్తున్నారు. కానీ, అన్నీ ఒక్కసారిగా కావాలనడం లేదు. రానున్న రోజుల్లో అసలైన ప్రగతి కోసం వాళ్ళున్యాయమైన కోరికను కోరుతున్నారు,” అన్నాడాయన.





అక్కరకు వచ్చిన జబ్బు

చందనపురంలో శతవ్రతుడనే వైద్యశిఖా మణి వుండేవాడు. ఆయనను అపరధన్యం తరి అనుకునేవారు. ఎలాంటిరోగాన్నయినా ఇట్టే ఆకళింపు చేసుకుని, తగిన మందులు తయారుచేయడంలో ఆయనకు ఆయనే సాటి అని అంతా చెప్పుకునేవారు.

శతవ్రతుడికి లేకలేక పుట్టిన కొడుకు దశవ్రతుడు. తలిదండ్రులు వాణ్ణి అల్లారు ముద్దుగా పెంచారు. అందువల్ల తెలివి తేటల్లో అఖండుడైనా, వాడు చాలా పెంకెగా తయారయ్యాడు. మొదట్లో చిన్నతనంకదా అని సరిపెట్టుకోవడంతో, తలిదండ్రులు వాణ్ణి పెద్దయినా అదుపుచేయలేకపోయారు. మొక్కై వంగనిది మ్రానై వంగదు కదా!

దశవ్రతుడికి దురలవాట్లు లేవుకానీ తనకు తోచినదిమాత్రమే చేసేవాడు. ఎంత చెప్పినా తండ్రి నుంచి వైద్యశాస్త్రం నేర్చుకో లేదు. కావ్యాలు, పురాణాలు చదువుతూ

కవిత్వం కూడా చెప్పేవాడు. ఎదుటివారిని హేళనచేయడం, చేసిన తప్పు ఒప్పుకోకపోవడం, పెద్దలను చిన్నబుచ్చడం తరచుగా చేసేవాడు.

బుద్ధి మార్చుకోమని చెప్పిచెప్పి విసిగి పోయాక, ఒకరోజున తండ్రి వాడితో, “మంచి బుద్ధులున్న వాడికే ఆరోగ్యం బాగుంటుందే. నువ్వు మారకపోతే నీకు పనికిమాలిన రోగాలు అంటుకోగలవు; జాగ్రత్త!” అని హెచ్చరించాడు.

దశవ్రతుడు, తండ్రి మాటలను లక్ష్య పెట్టలేదు. కానీ తండ్రి హెచ్చరించాక మానం రోజులకు, ఒకరోజు నిద్రలేచే సరికి వాడి శరీరమంతా తెల్లటి, ఎర్రటి మచ్చలు ఏర్పడి చాలా అసహ్యంగా తయారయ్యాడు. శతవ్రతుడు వాడి పరిస్థితి చూసి కంగారుపడి ఏదో మంచిచాచాడు. ఆ మందు ప్రభావంతో దశవ్రతుడి ముఖం

మీదా, చేతులమీదా, కాళ్ళమీదా మచ్చలు
మాయమయ్యాయి కానీ ఎన్నాళ్ళు గడిచినా
వీపుమీదా, పొట్టమీదా మచ్చలు పోలేదు.
అవి కనిపించకుండా దశవ్రతుడు అన్ని
వేళలా చొక్కా ధరించేవాడు.

“మన్నన, మర్యాద నేర్చుకో! చిరాకు
తగ్గించుకో! పెద్దల పట్ల వినయంగావుండు.
కోపాన్ని అదుపులోవుంచు. ఇవన్నీ అలవర
చుకున్నప్పుడే నీ జబ్బు పూర్తిగా నయమవు
తుంది. లేకుంటే ఎప్పటికీ ఇలాగేవుం
టావు,” అన్నాడు శతవ్రతుడు.

దశవ్రతుడికి విషయం నమ్మబుద్ధికా
లేదు. తండ్రి కావాలనే తన జబ్బు తగ్గ
కుండా చేస్తున్నాడని వాడు అనుమానిం
చాడు. అసలు తనకీజబ్బు రావడానికి
కూడా తండ్రి ఏమందో మాకో, ఆహా
రంలో కలిపి వుంటాడని వాడికి అను
మానం కలిగింది. ఆ విషయం తల్లిదగ్గర
అన్నాడు. ఆమె భర్తకు చెప్పింది.

“నేను పగవాడిక్కూడా వైద్యం చేసి
జబ్బు నయం చేస్తాను. పగవాడిక్కూడా
జబ్బు తెప్పించే మందులివ్వను,” అని
శతవ్రతుడు నొచ్చుకున్నాడు.

కానీ దశవ్రతుడికి తండ్రిమీద అను
మానంగానే వున్నది. అలా కొన్నాళ్ళు గడి
చాక, శతవ్రతుడి వద్దకు ఒక రోగివచ్చాడు.
వాడికి దశవ్రతుడికి వచ్చినటువంటి జబ్బే
వచ్చింది. శతవ్రతుడు వాడికి మందిచ్చి,
“నీ కంటే పెద్దలను గౌరవించు. నీకంటే
చిన్నవారిపట్ల దయగా వుండు. కోపాన్ని,
చిరాకునూ అదుపులో వుంచుకో. తొంద
రగా నీజబ్బు నయమవుతుంది,” అన్నాడు.



వారంరోజుల్లో ఆరోగిపూర్తిగామామూలు
మనిషయ్యాడు.

ఇది చూశాక దశవ్రతుడు దురుసుగా
తండ్రి వద్దకు వెళ్ళి, “ఆ రోగికి వారం
రోజుల్లో నయమయింది. నువ్వు కావాలనే
నాకు మంచి మందివ్వలేదు. వాడికిచ్చిన
మందే నాకూ ఇవ్వు. లేకుంటే నీకు నా
మీద ప్రేమలేనట్లే భావిస్తాను,” అన్నాడు.

శతవ్రతుడు నవ్వి, “నీకూ, వాడికీ
నేనిచ్చిన మందు ఒక్కటే! ఈ విషయం
ఎంత చెప్పినా నీ కర్థం కాదు. ఉన్న
దొక్కటే ఉపాయం. వైద్యశాస్త్రం అభ్య
సించు. నిజం నీకే తెలుస్తుంది,” అన్నాడు.

“వైద్యశాస్త్రం మీద నాకు ఆసక్తి లేదు.
ఏపుస్తకం చదివితే, నా జబ్బుకు మందు
దొరుకుతుందో చెప్ప, అది చదివి నేనే



స్వయంగా తెలుసుకుంటాను,” అన్నాడు దశప్రతుడు.

వైద్యశాస్త్రంలో మనిషి శరీరతత్వం గురించిన వివరాలుంటాయి. జబ్బులేవి ధంగా వస్తాయో కారణాలుంటాయి. మనం తినే ఆహారపదార్థాల గురించి, వివిధ మూలికల గురించి మంచిచెడ్డల పరిశీలన వుంటుంది. వీటన్నిటినీ సమన్వయించి, ఆకళింపు చేసుకుని వైద్యుడు రోగాలకు మందులు తయారుచేస్తాడు. ఫలానా జబ్బుకు ఫలానామందు వాడాలని వైద్య శాస్త్రం నిర్ణయించి చెప్పదు. వైద్యుడే చెప్ప గలడు. వైద్యుడు కావాలంటే, వైద్యశాస్త్రం చదవక తప్పదు,” అన్నాడు శతప్రతుడు.

దానితో దశప్రతుడికి పట్టుదలవచ్చింది. తండ్రి తనకు కావాలనే తప్పుమందిచ్చాడని

ఋజువుచేయాలని వాడి కోరిక. వైద్యశాస్త్రం అభ్యసించి తన జబ్బును తనే నయం చేసుకోవాలని వాడికి అనిపించింది. ఆ రోజునుంచీ అధ్యయనం ప్రారంభించాడు.

శతప్రతుడువాడితో, “నీకై నువ్వు అధ్యయనం చేస్తే నేర్చుకోవడానికి ఎక్కువకాలం పడుతుంది. అవగాహన కూడా అంతంత మాత్రంగా వుంటుంది. ఏ విద్యనైనా గురువు ద్వారా నేర్చుకోవాలి. తండ్రిని మించిన గురువుండడని గుర్తించు!” అన్నాడు.

తొందరగా వైద్యశాస్త్రం నేర్చుకోవాలన్న ఆత్రుతకొద్దీ దశప్రతుడిందుకంగీరించాడు. అసలే తెలివైనవాడు. అపైన తండ్రి శిక్షణ: ఏడాదితిరిగేసరికి, దశప్రతుడు వైద్యశాస్త్రానికి సంబంధించిన ముఖ్య విశేషాలన్నీ తెలుసుకున్నాడు.

అప్పటికి వాడికి, తండ్రి చెప్పిన వాటిలో కొన్ని నిజాలు అర్థమయ్యాయి. సంతోషం, శాంతం - మనిషి శరీరారోగ్యానికి మంచిది. అసూయాద్వేషాలు, అనంతృప్తి, కోపం మనిషి ఆరోగ్యాన్ని పాడుచేస్తాయి. అయి నప్పటికీ తండ్రి, తన జబ్బు విషయంలో సరైన మందివ్వలేదన్న అనుమానం మాత్రం అలాగే వుండిపోయింది.

దశప్రతుడికి తన జబ్బుకు తగిన మందు తెలిసింది. అది తయారుచేయాలంటే రెండు వనమూలికలు కావాలి. అవి తన వద్ద అయిపోయాయనీ, సమీపారణ్యానికి వెళ్ళితెచ్చుకోవాలనీ శతప్రతుడన్నాడు.

తన జబ్బును తనే నయం చేసుకోవాలన్న పట్టుదలతో దశప్రతుడు సమీపారణ్యానికి వెళ్ళాడు. తిరగ్గా తిరగ్గా ఒక

ప్రాంతంలో వాడికి తనక్కావలసిన మూలికలు కనబడ్డాయి. వాడు వాటిని తీయబోతూండగా, ఒక బాణం జుయ్ మంటూ వచ్చినేలలో గుచ్చుకున్నది. బాణం వేగానికి వాడి కుడిఅరచెయ్యి కాస్త గీరుకు పోయిందితప్ప పెద్దగా గాయం అవలేదు.

దశవ్రతుడుకోపంగా, “ఎవడా దుష్టుడు? మదాంధుడా, నరాంధుడా? నా మీద బాణం వేయాలైన అవసరమేమిటి?” అంటూ చటుక్కున వెనుదిరిగాడు.

వాడికప్పుడు ఆదేశపు రాజు కనిపించాడు. ఆయన వేటకై వచ్చి, ఏ జంతువు మీదికో బాణం వేస్తే అది గురి తప్పింది. రాజు, వాణ్ణి చూసి నవ్వుతూ, “నేను కావాలని నీ మీద బాణం వేయలేదు. నువ్వు కావాలని నన్ను నిందించ లేదు. బాణం నీకు తగలడం నా పొరబాటుని ఒప్పుకుంటున్నాను. తెలియక ఈదేశపు రాజును

తిట్టడం పొరబాటుని నువ్వు ఒప్పుకో,” అన్నాడు. కానీ దశవ్రతుడు, “బాణం వేయడం పొరబాటు కాబట్టి ఒప్పుకున్నావు. బాణం నాకు తగిలింది కాబట్టి నిన్ను తిట్టాను. అందులో పొరబాటు లేదు,” అన్నాడు.

“నేనీ దేశపు రాజును. ముందు నన్ను గౌరవించడం నేర్చుకో. తర్వాత తప్పాపుల సంగతి విచారిద్దాం,” అన్నాడు రాజు.

అప్పటికి దశవ్రతుడు శాంతపడక, “సామాన్యుడు తప్పుచేస్తే వాడొక్కడే నష్టపోతాడు. రాజు పొరపాటు చేస్తే దేశానికే నష్టం. పొరపాట్లు చేసే రాజు గౌరవానికి అర్హుడుకాడు. నేను నా పొరబాటు ఒప్పుకోను,” అన్నాడు మొండిగా.

దానితో రాజుకు చెప్పలేనంత కోపం వచ్చింది. ఆయన చప్పట్లు చరిచేసరికి పదిమంది భటులక్కడ ప్రత్యక్షమయ్యారు. ఆయన వాళ్ళతో, “ఓరి! వీడు పొరబాటు



ఒప్పుకున్న వాణ్ణి కూడా నిందించిన నేర స్థుడు. రాజును గౌరవించాలని తెలియని వాచాలుడు. వీడికి వెంటనే నూరుకొరడా దెబ్బలు శిక్షగా వేయండి,” అన్నాడు.

అంతే! ఇద్దరు భటులు, దశవ్రతుణ్ణి పెడరెక్కలు విరిచి పట్టుకున్నారు. ఒక భటుడు కొరడా ఎత్తి ఝుళిపించాడు.

అప్పటికి దశవ్రతుడికి పరిస్థితి అర్థమయింది. వాడు గజగజ వణుకుతూ, “మహా ప్రభూ! నేను ప్రముఖ వైద్యుడు శతవ్రతుడి తనయుణ్ణి. కావ్యాలూ, పురాణాలూ చదివాను. వైద్యశాస్త్రం కూడా అభ్యసించాను. మీ పౌరులలో ఉత్తముల జాబితాలో నేనూ వుంటాను. అనారోగ్యంతో బాధపడుతూ మూలికలకోసం ఇక్కడకు వచ్చాను. అనారోగ్య కారణంగానే చిరాకు, కోపం ఎక్కువై నోరుజారాను. నా తప్పు క్షమించండి,” అన్నాడు.

రాజు తల అడ్డంగా ఊపి, “కొరడా చూడగానే నీలో మార్పు వచ్చింది. కొరడా ఒంటి మీదపడితే, ఆ మార్పు శాశ్వతమవుతుంది. కొరడా దెబ్బలు అనుభవించు!” అన్నాడు.


భటుడు కొరడాదెబ్బలు కొట్టేందుకు దశవ్రతుడి చొక్కా విప్పాడు. అప్పుడువాడి శరీరాన్నిచూస్తూనే రాజుతోసహా భటులందరూ ఉలిక్కిపడ్డారు. వాడి ఒంటిమీద పుళ్ళుపడినట్లుగావున్న రంగురంగుల మచ్చలకు, వాళ్ళ శరీరాలు గగుర్పొడిచాయి.

“వీడివ్యాధి మాట నిజమే! వీణ్ణివిడిచి పెట్టండి,” అన్నాడు రాజు.

బ్రతుకుజీవుడా అని, చొక్కా వేసుకుని, మూలికలు తీసుకుని ఇల్లు చేరిన దశవ్రతుడు, తండ్రికి తన అనుభవం చెప్పి, “మీరెన్ని చెప్పినా గ్రహించలేకపోయాను. నోటిదురుసుప్రమాదకరమైన జబ్బు! నాకిచ్చర్మవ్యాధి లేకుంటే, ఈ రోజుతో నాకు భూమ్మీద నూకలు చెల్లివుండేవి,” అన్నాడు.

“ఆ జబ్బుపేరు చెప్పే నువ్వు వైద్యశాస్త్రం కూడా అభ్యసించావు. ఇప్పుడది ఇలా అక్కరకు వచ్చింది. అన్నివిధాలా నీకా జబ్బు మేలుచేసింది. కోపం, నోటిదురుసు ప్రమాదమని గ్రహించావు కాబట్టి, ఇక నీకుజబ్బుతో అవసరంలేదుకదా!” అంటూ శతవ్రతుడు, కొడుక్కు వైద్యంచేసి, పది రోజుల్లో ఆరోగ్యవంతుణ్ణి చేశాడు.





అందరికీ ఆనందం

సుబ్బమ్మ, రాజయ్యల ఏకైక సంతానం ఊర్మిళ. ఒక్కతే కూతురు కావడంతో ఎంతో గారాబంగా పెంచారు. ఊర్మిళ కూడా తల్లిని వదిలి ఒక్కక్షణం వుండేది కాదు. ఊర్మిళకు యుక్తవయస్సు వచ్చాక పెళ్ళి ప్రయత్నాలు ప్రారంభించాడు, రాజయ్య. అయితే, సుబ్బమ్మ మాత్రం అల్లుణ్ణి ఇల్లరికం తెచ్చుకుందామన్నది. రాజయ్యదీ అదే ఆలోచన! ఎన్ని సంబంధాలు వచ్చినా ఇల్లరికం రావడానికి ఎవరూ ఒప్పుకోవడం లేదు.

చివరకు సుబ్బమ్మ, రాజయ్య తమ పట్టుదల వదలక తప్పలేదు. అయిష్టం గానే అయినా - పెళ్ళయ్యాక కూతురును అత్తవారింటికి పంపాలనే నిశ్చయించారు. పక్క ఊరిలోని రాంబాబు అనే యువకుడు, ఊర్మిళను చూసి పెళ్ళికి సిద్ధమయ్యాడు. ఇరుపక్షాల పెద్దలూ మాట్లాడు

కుని అంగీకారం తెలియజేసుకున్నాక ఊర్మిళ, రాంబాబుల పెళ్ళి ఘనంగా జరిగింది. ఊర్మిళ కావరానికి వెళ్ళిపోయింది.

అయితే, పుట్టింట అతి గారాబంగా పెరగడంతో, ఆమె అత్తవారింట ఇమడలేకపోయింది. పదిహేనురోజులు తిరక్కుండానే పుట్టింటికి వెళతానని అత్తగారితో పేచీ పెట్టుకున్నది. అంతేకాక, భర్త రాంబాబును కూడా తనతో వచ్చి, తన పుట్టింటనే వుండమన్నది. రాంబాబు ససేమిరా అంగీకరించలేదు.

ఇక అత్తవారింట వుండలేనని ఊర్మిళ పుట్టింటికి తిరిగి వచ్చేసింది. సుబ్బమ్మ రాజయ్యలు సంతోషించారు. కూతురు అత్తవారింటికి వెళ్ళాక, పాపం వాళ్ళకెంతో బెంగగా వున్నది. పుట్టిల్లు చేరిన వారానికే ఊర్మిళకు భర్త రాంబాబు మీదికి మనసు పోయింది. ఇక్కడ ఒక్కతే వుండలేక

పోయింది. తల్లి ఎంత చెప్పినా వినకుండా అత్తవారింటికి వెళతానని పట్టుపట్టింది.

పెళ్ళికిముందు తనను విడిచి ఒక్క రోజైనా వుండలేని కూతురు, ఇప్పుడుతను ఎంత చెప్పినా వినకుండా అత్తవారింటి దగ్గరే వుంటానని వెళ్ళిపోవాలను కోవడం, సుబ్బమ్మకు ఆశ్చర్యం కలిగించింది.

ఒకనాటి ఉదయంవేళ ఊర్మిళ అత్త వారి ఊరుకు బయలుదేరింది.

అదే సమయంలో రాంబాబు ఒక్కడూ తన ఇంట్లో వుండలేకపోయాడు. ఊర్మిళ మీదకు గాలి మళ్ళింది. చులకనైపోతావు వెళ్ళవద్దంటూ తల్లి తండ్రి ఎంత చెప్పినా అతడు వినిపించుకోలేదు.

“ఎరా, మన పరువేమైపోతుంది! ఊళ్ళో పెద్ద రైతుల్లో పెద్దరైతు కొడుకువి. అటు వంటి నువ్వు పోయి, ఇల్లరికపుటల్లుడి వవుతావా?” అని అడిగాడు రాంబాబు తండ్రి కోపంగా.

“అయితే అవుతాను! అందువల్ల కొంపలంటుకుపోతాయా,” అంటూ విసు రుగా బయల్దేరాడు రాంబాబు. ఊర్మిళా, రాంబాబూ దారిలో ఒకరికొకరు ఎదుర

య్యారు. ఒకరినొకరు చూసి సంభ్రమాశ్చ ర్యాలతో ఉక్కిరిబిక్కిరయ్యారు.

ముందుగా ఊర్మిళ తేరుకుని, “మీ ఇంటికి వచ్చి నేనుండలేను. మా ఇంటికి వచ్చి వుండడం, నీకు చిన్నతనం. ఏం చేద్దాం మరి?” అని అడిగింది.


రాంబాబు ఒక నిమిషం ఆలోచించి, “ఏముంది! మీ ఇల్లూవద్దు, మా ఇల్లూవద్దు. మన ఇంటికే వెళదాం. ఇద్దరం కలిసి వేరే ఇంట్లో వుందాం పద. అప్పుడప్పుడూ అటు మీ ఇంటికి, ఇటు మా ఇంటికి వెళ్ళి మన వాళ్ళను చూసి వస్తూ వుందాం. కలతలూ, గొడవలూ లేకుండా అందరం ఆనందంగా వుండాలి,” అన్నాడు.

ఆనందంగా తలూపింది ఊర్మిళ.

ఈ జరిగింది విన్న రాంబాబు తండ్రి, భార్యతో, “చూశావా, అబ్బాయి నా మాటే విన్నాడు, ఇల్లరికం వెళ్ళలేదు. ఎంతైనా వాడు నా కొడుకు!” అని సంతోషించాడు.

“చూశావా, అది అత్తవారింటికి వెళ్ళ లేదు. మన అల్లుణ్ణి తన దారికి తెచ్చు కుంది. అది నా కూతురండీ!” అని ఆనందపడింది సుబ్బమ్మ.





సామ్రాట్ అనారోగ్యం

7

[తక్షశిలలో చెలరేగిన తిరుగుబాటును అణచి తిరిగి వస్తూన్న అశోకుణ్ణి హతమార్చడానికి సుశేముడు వేసిన పథకం విఫలమయింది. జ్యేష్ఠకుమారుడి దుర్మార్గం తెలిసి బిందు సారుడు దిగ్భ్రాంతి చెందాడు. రాకుమారులు ఇరువురిలో ఒకరిని ఉజ్జయినికి పంపాలని రాజు నిర్ణయించాడు. రాజధాని పొటలీపుత్రాన్ని వదిలి అక్కడికి వెళ్ళడానికి సుశేముడు సుముఖత చూపక పోడవంతో, రాజు అశోకుణ్ణి పిలిపించాడు. —తరవాత]

తన దగ్గరికి వచ్చి నమస్కరించిన అశోకుణ్ణి కూర్చోమని చేయిచూపి, బిందు సారుడు పడకపై లేచి కూర్చుంటూ, “నాయనా, అశోకా! విజయవంతంగా యుద్ధం చేయడం ఒక ఎత్తు, అస్తవ్యస్తమైన పరిపాలనా వ్యవహారాలను సరిదిద్ది సక్రమమార్గంలో పెట్టడం మరొక ఎత్తు. ఈ రెండూ రాజకుమారులకు రెండు కళ్ళలాంటివి. మొదటి విషయంలో నీ

సామ్రాధ్యాన్ని నిరూపించావు. రెండవ విషయంలో కూడా నీ సామ్రాధ్యాన్ని పరీక్షించాలను కుంటున్నాము,” అన్నాడు.

“ఏం చేయాలో ఆజ్ఞాపించండి, ప్రభూ!” అన్నాడు అశోకుడు వినయంగా.

“సుసంపన్నమైన అవంతి రాజధాని ఉజ్జయిని, మనకు అన్నివిధాలా తక్షశిల కన్నా చాలా ముఖ్యమైనది. అక్కడి మన ప్రతినిధి అకాలమరణం పాలయ్యాడు.

‘చందమామ’



నువ్వు స్వయంగా అక్కడికి వెళ్ళి పరిపాలనా బాధ్యతలను చేపట్టగలవా?" అని అడిగాడు రాజు.

“తండ్రి కోరికను నెరవేర్చడం మహా భాగ్యంగా భావిస్తున్నాను, ప్రభూ!” అన్నాడు అశోకుడు ఏమాత్రం వెనుకాడకుండా.

“చాలా సంతోషం. క్షిప్రానదీ తీరంలో వెలసిన ఆ సుందరనగరంలో ఇప్పటికే మన అధికారులు చాలామంది ఉన్నారు. కావాలంటే, నువ్వు నీకు విశ్వాసప్రాత్రులైన అధికారులను పాటలీపుత్రం నుంచి వెంటబెట్టుకుని వెళ్ళవచ్చు. త్వరలో ఉజ్జయినికి బయలుదేరు,” అన్నాడు రాజు.

“చిత్తం, ప్రభూ!” అని తండ్రికి నమస్కరించి, అక్కడి నుంచి బయలుదేరిన అశోకుడు తిన్నగా తల్లి దగ్గరికి వెళ్ళాడు. తండ్రి

ఆనతి గురించి చెప్పి ఉజ్జయినికి వెళ్ళడానికి తనను దీవించమని తల్లిపాదాలకు ప్రణమిల్లాడు. ఆమాట విని తల్లి సుభద్ర ఉలిక్కిపడి, కొంతసేపటికి తేరుకుని, “నిన్ను చూస్తూ శోకాన్ని మరిచి పోవడంవల్లే నీకు అశోకుడని పేరు పెట్టాను. నిన్ను చూడకుండా ఎలా ఉండగలను? నువ్వు క్షేమంగా తిరిగి వచ్చేంతవరకు నా విచారం తీరదు. ఒక విధంగా నువ్వు దూరంగా వెళ్ళడం కూడా మంచిదే. క్షేమంగా వెళ్ళిరా నాయనా!” అంటూ సజలనయనాలతో అతన్ని లేవనెత్తంది.

“అనవసరంగా దిగులు చెందడం మంచిది కాదు, తల్లీ! అది సరే. నేనుదూరంగా వెళ్ళడం కూడా మంచిదే అన్నారు కదా, అది ఎలాగా?” అంటూ అశోకుడు తల్లి పక్కన కూర్చున్నాడు.

“సుదూరంలో ఉన్న ఉజ్జయినిలో నువ్వు ఇక్కడికన్నా క్షేమంగా ఉండగలవని ఒక ఆశ తండ్రి! ఇక్కడ నీకు భయంకరమైన శత్రువులున్నారు. అయినా, నా చాదస్తం కాని, ఆ దుర్మార్గులు అక్కడికి కూడా రారని నమ్మకం ఏమిటి? నీ రక్షణ విషయంలో ఎల్ల వేళలా జాగ్రత్తగా ఉండు. నీ తల్లి దీవెనలు నీ కెప్పుడూ ఉంటాయి,” అని అశోకుణ్ణి రెండు చేతులతో ఆశీర్వదించింది సుభద్ర.

ఒకనాటి ఉషోదయ శుభఘడియలలో, అశోకుడు వందమంది అంగరక్షకులతో ఉజ్జయినికి బయలుదేరాడు.

ఆరోజు మధ్యాహ్నానికి అందమైన విదిశాలోయలోని ఒక గ్రామం చేరుకున్నాడు. చుట్టూ చిన్న చిన్న కొండలతో పరివేష్టితం

బడిన చిన్నగ్రామం అది. గ్రామంలో చాలా ఆలయాలూ, ఒక బౌద్ధ విహారం కనిపించాయి. ఆ గ్రామంలో గౌతమబుద్ధుడు జన్మించిన శాక్యవంశానికి చెందిన కొన్ని సంపన్నకుటుంబాలు నివసిస్తున్నాయి.

విదిశాలోయ శాక్యనాయకుడు అశోకుడికి గౌరవంగా స్వాగతం పలికి, తమ ఇంట ఆతిథ్యానికి కావలసిన ఏర్పాట్లు చేయించాడు. కాని అశోకుడు గ్రామానికి వెలుపలే బసచేయాలని నిర్ణయించాడు. ఆయన ఆసతి ప్రకారం సమతలంగా ఉన్న ఒక కొండమీద ఆయన విశ్రాంతి తీసుకోవడానికి గుడారంవేశారు. రాత్రి భోజనంచేసి తన గుడారంలో హాయిగా నిద్రపోయాడు.

అరుణోదయ సమయంలో ఆయనకు మెలకువవచ్చింది. గుడారం వెలుపలికి వచ్చాడు. చుట్టూ దట్టమైన పొగమంచు. ఆ ప్రశాంత సుందర వాతావరణంలో కొంత దూరం నడిచి వెళ్ళి రావాలని ఆయనకు బుద్ధి పుట్టింది. అంగరక్షకులెవరినీ వెంట రావద్దని చెప్పి అశోకుడు మాత్రం ఒంటరిగా ప్రకృతి సౌందర్యాన్ని ఆస్వాదిస్తూ మెల్లగా నడవసాగాడు. అప్పుడే నిద్ర మేల్కొంటూన్న రకరకాల పక్షుల కిలకిలారావాలు తప్ప, కొండలూ కోనలూ నిశ్శబ్దంగా ఉన్నాయి. అప్పుడే ఉదయాద్రిలో సూర్యుడు ఉదయిస్తున్నాడు. సూర్యుడి బంగారు కిరణాలు నీలిరంగు మంచును ఛేదించుకుంటూ ఆకాశంలో వింతశోభను ఏర్పరచాయి. చల్లటి గాలిలోనిలబడి, ఆ అద్భుత దృశ్యాన్ని కొంతసేపు తన్మయత్వంతో తిలకించి అశోకుడు అడుగు ముందుకు వేయబోయాడు.



“ఆగండి! అక్కడే ఆగండి! అన్న మాటలు వినిపించాయి.

తనను శాసించే ఆ సుమధుర కంఠ స్వరం ఎవరిదా అని అశోకుడు వెనుదిరిగి చూశాడు. కొంత దూరంలో ఒక అందమైన యువతి కనిపించింది. తెల్లటి మంచు తెరలమధ్య ఆమె అప్పుడే ఆకాశం నుంచి భూమిమీద కాలుమోపిన దేవతలా కనిపించింది అశోకుడికి.

“మిమ్మల్ని ఆపినందుకు క్షమించండి. మీముందు పెద్ద అగాధం ఉన్నది!” అన్నదా యువతి.

అప్పటికే మంచుకరిగి దిక్కులు ప్రకాశవంతమవుతున్నాయి. అశోకుడు కుడివైపుకు తిరిగి కిందికి చూశాడు. భయంకరమైన అగాధం. తానొక అగాధం అంచున



నిలబడి ఉండడం గ్రహించి అశోకుడు ఒక్క క్షణం దిగ్భ్రాంతి చెందాడు. రాయి రప్పలతో నిండిన పాతాళంలాంటి అగాధం! ఒక్క అడుగు ముందుకు వేసి ఉన్నట్టయితే ప్రాణాలకే ముప్పువాటిల్లి ఉండేది!

అశోకుడు వెనుదిరిగి ఆ యువతిని సమీపించాడు. ఆమె తలవంచుకుని, “తమకు ఆటంకం కలిగించినందుకు, క్షమించండి, యువరాజా!” అన్నది వినయంగా.

“నిన్ను క్షమించడమా! నువ్వేలేకుంటే నేనిప్పుడు ప్రాణంతో ఉండేవాణ్ణి కాదు!” అన్నాడు అశోకుడు.

“తమరిని రక్షించింది నేనుకాదు. శాక్యముని బుద్ధుడి కరుణ ద్వారా తమరు రక్షింప బడ్డారు!” అన్నదాయువతి.

“నువ్వెవరు? ఈ సమయంలో ఇక్కడేం చేస్తున్నావు?” అని అడిగాడు అశోకుడు.

“ఈ ప్రాంతం పేరే నా పేరు! విదీశ అని పిలుస్తారు. ఇక్కడి శాక్యనాయకుడు మాతండ్రి. ఒక గుహలో ఉంటూన్న వృద్ధ భిక్షువుకు పరిచర్యలు చేసి తిరిగివస్తున్నాను,” అన్నదా యువతి.

విదీశ మాట తీరు, అందచందాలు అశోకుణ్ణి ఎంతో ఆకర్షించాయి. ఆమె ప్రశాంతవదనం ఆయనకు ముగ్ధ మనోహరంగా కనిపించింది.

“యువరాణి విదీశా! నీ కెలా కృతజ్ఞతలు చెప్పాలో తెలియడంలేదు!” అన్నాడు అశోకుడు.


“నేను యువరాణిని కాను, యువరాజా!” అన్నది విదీశ.



“యువరాణి కన్నా గొప్పదానివి! నన్ను రక్షించిన దేవతవు!” అన్నాడు అశోకుడు.

“యువరాజా! తమకు ఒక విషయం గుర్తుచేయడం నా కర్తవ్యం. తమ ప్రాణాలను నేను రక్షించలేదు. శాక్యముని బుద్ధదేవుడి భక్తుడికి పరిచర్యలు చేసి నేను ఇటువచ్చాను. అంటే ఆ బుద్ధుడి పరమ కరుణ మాత్రమే తమను రక్షించింది,” అని చెప్పి విదీశ వెళ్ళిపోయింది.

అశోకుడి దృష్టి మళ్ళీ ప్రకృతి మీదికి మళ్ళింది. ఎంతటి విశాల ప్రపంచం! ఈ ప్రపంచంలో ఎన్నెన్ని మధురిమలు! ఎంత కరుణ! తానిన్నాళ్ళు గడిపిన రాజభవనంలో అసూయ, ద్వేషం, పగ, కోరిక, కక్షలు, పోరాటాలూ—ఇవి తప్ప మరేం ఉన్నాయి? అని ఆలోచిస్తూ కొంతసేపు



అలాగే తిరిగి గుడారంచేరుకున్నాడు. ఆ రోజంతా అక్కడే విశ్రాంతి తీసుకుని మరునాడే ఉజ్జయినికి బయలుదేరాలని నిర్ణయించాడు. అంగరక్షకులతో, ఆమాట చెప్పి, “రేపే మన ప్రయాణం. నా ఏకాంతానికి భంగంగాని, ఈ గ్రామ ప్రజలకు ఇబ్బంది గాని కలిగించకుండా, మీరు ఈ రోజంతా మీ ఇష్టానుసారం గడపవచ్చు!” అన్నాడు.

ఆ తరవాత అశోకుడు క్షిప్రానదిలో స్నానం చేశాడు. కొండలపై, కోనలలోతన ఇష్టానుసారం తిరిగాడు.

అంగరక్షకులు ఆరోజంతా అశోకుడి దరిదాపులకు రాలేదు. వాళ్ళకు, గ్రామం పొలిమేరలలో ముగ్గురు నాట్యకత్తెలు తారస పడ్డారు. నాట్యకత్తెల వెంట కొందరు


వాధ్యకారులు వచ్చారు. అందమైన ఆనాట్య కత్తెలు నవరసాలొలికించే గీతాలతో, నాట్యాలతో సైనికులను అలరించారు. ఆట పాటలు ముగిశాక, ఆ రాత్రి తమతోభోజనానికి రమ్మని సైనికులు నాట్యకత్తెలను పిలిచారు. ఆమాట వినగానే వాళ్ళు అమిత సంతోషంతో, “అంతకన్నా భాగ్యమా? తప్పకుండా వస్తాము. మీరు అనుమతిస్తే వంట చేయడంలో కూడా మీకు సహాయ పడతాం,” అన్నారు.

సైనికులు సరే అన్నారు.

ఆ రోజు సాయంకాలం శాక్యనాయకుడు అశోకుడి దగ్గరికివచ్చి, రాత్రి భోజనానికి తమ ఇంటికి రమ్మని ఆహ్వానించాడు. అశోకుడు ఒక్క నిమిషం ఆలోచనలో పడ్డాడు. ఎట్టి పరిస్థితిలోగాని పరిచయంలేని వాళ్ళు పెట్టే ఆహారం భుజించరాదని ప్రధానమంత్రి, సేనాధిపతీ చేసిన హెచ్చరిక ఆయన స్మృతి పథంలో మెదిలింది. శాక్యనాయకుడితో తనకు అంతకుముందు పరిచయం లేకపోయినా ఋజువర్తనుడిలా అశోకుడికి కనిపించాడు. పైగా అతని ఇంటికి వెళ్ళితే అక్కడ అతని కుమార్తె విదీశను చూసే అవకాశం కలగవచ్చు. అందువల్ల శాక్యనాయకుడి ఆహ్వానాన్ని అశోకుడు అంగీకరించాడు.

ఆ రాత్రి అశోకుడికి షడ్రసోపేతమైన విందు భోజనం వడ్డించారు. అన్నీ విదీశ, ఆమె తల్లి వండిన వంటకాలే. దీపం వెలుగులో విదీశ ప్రశాంతవదనం చూసి అశోకుడి హృదయం ఉప్పొంగింది.

భోజనంముగించేసరికి ఆకాశం మేఘా వృతమయింది. శాక్యనాయకుడూ, అతని మిత్రులూ స్వయంగా దివిటీలు పట్టుకుని ముందు నడిచి, అశోకుణ్ణి ఆయన గుడారానికి చేర్చారు.



అశోకుడు గుడారం చేరిన కొంతసేపటికి పూలవానలా సన్నటిచినుకులు పడడం ఆరంభమయింది. అతడుశయ్యపై పడుకుని ప్రశాంతంగా నిద్రకు ఉపక్రమించాడు. అర్ధరాత్రి సమయంలో అశోకుడు గాఢ నిద్రలో ఉన్నప్పుడు, హఠాత్తుగా కీచుగొంతుతో పెద్దకేక వినిపించడంతో ఉలిక్కి పడిలేచాడు. గుడారంలోపల నల్లటి ఆకారాలు రెండు కనిపించాయి. ఒక ఆకారం మెరుస్తూన్న కత్తిని పైకెత్తింది!

అంతే! అశోకుడు ఒక్క ఉదుటున బంతిలా లేచి శయ్యకింద ఉన్నకత్తిని అందుకునినల్లటి ఆకారంమీదికి ఉరకబోయాడు. అంతలోనే ఆ ఆకారాలురెండూ గుడారం నుంచి బయటపడి పరిగెత్తి పారిపోసాగాయి.

అశోకుడు అంగరక్షకుల కోసం కేకవేసి, ఆ ఆకారాలను వెంబడించాడు. తనకు ముందు మరెవరో ఒక వ్యక్తి ఆ ఆకారాలను తరమడం అశోకుడికి కనిపించింది. అశోకుడు కిందపడదోసి పట్టుకునేలోగా ఆవ్యక్తి కూడా రెండవ ఆకారాన్ని పట్టుకున్నది. పట్టుబడిన ఆ ఇద్దరూ స్త్రీలే!

ఆలోగా కొందరు అంగరక్షకులు అక్కడికివచ్చారు. ఆకాశంలో మేఘాలు తొలగి పుచ్చపువ్వులా వెన్నెల కాస్తోంది. పట్టుబడిన ఇద్దరు స్త్రీలను చూసి సైనికులు దిగ్భ్రాంతి చెందారు. ఆరోజు షగలంతా సైనికులను

ఆటపాలతో ఆనందపరచిన నాట్యకత్తలే వాళ్ళు! యువరాజును హతమార్చడానికే వాళ్ళు వచ్చారన్న విషయం తెలిసిపోయింది! మరి ఆ అపరాధివేళ కీచుగొంతుతో కేకపెట్టి అశోకుణ్ణి నిద్రలేపిన వారెవరు? తనకు ముందుపరిగెత్తిరెండవ దోషిని పట్టుకున్న ఆ వ్యక్తిని అశోకుడు పరిశీలనగాచూశాడు. ఆమె మరెవరోకాదు; విదీశ! అశోకుడి ముఖంలోని ఆశ్చర్యం పసిగట్టిన విదీశ, “రోజంతా మీ సైనికులను ఆటపాటలతో అలరించిన నాట్యకత్తలను చూడగానే నా కెందుకో అనుమానం కలిగింది. వాళ్ళు కేవలం నాట్యకత్తెల్లా కనిపించలేదు. వాళ్ళతలివితేటలు, అతి జాగ్రత్త నాకు మరింత సందేహం కలిగించాయి.నేను వృద్ధభిక్షువుకు పరిచ

ర్యలుచేసి తిరిగి వస్తూన్నప్పుడు వీళ్ళిద్దరూ మరికొందరు అనుచరులతో మీగుడారం ఉన్న కొండమీదికి రావడం చూశాను. అప్పుడే అడ్డుకుంటే నన్ను హతమార్చే వాళ్ళే! అదృష్టవశాత్తు నానోదరుడు యశుడు ఆ సమయంలో నాకు కనిపించాడు. అతన్ని కొండ పాదతలంలో ఉండమని చెప్పి నేను రహస్యంగా వాళ్ళవెనకే కొండ పైకి వచ్చాను. ఆ ఇద్దరిలో ఒక స్త్రీ గుడారం వెలుపలే కత్తి ఝుళిపించడం చూసి, ఇక ఆలస్యం చేయరాదని గట్టిగాకేక పెట్టాను,” అన్నది. “అంటే, రెండవసారి కూడా నా ప్రాణాలు రక్షించింది విదేశ అన్న మాట!” అన్నాడు అశోకుడు.

“కాదు; బుద్ధుడి అపారకరుణ మాత్రమే తమను రక్షించిందని మళ్ళీ మనవి చేస్తున్నాను,” అన్నది విదేశ.

అశోకుడు మౌనంగా తలపంకించి, తనను చంపడానికివచ్చిన స్త్రీల కేసి ఒక సారి పరిశీలనగాచూసి, గుడారానికి బయలు దేరాడు. ఇద్దరు స్త్రీలు దొరికారు. వాళ్ళతో పాటు వచ్చిన పురుషుల కోసం సైనికులు చుట్టుపక్కల వెతికారు. ఒక్కడూ

కనిపించలేదు. కొండ దిగువ కాచుకుని వున్న విదేశ నోదరుడు యశుడికి పొదల మాటున ఒకడు దాగి ఉండడం కనిపించింది. యశుణ్ణి చూడగానే వాడు నదిలోదూకి పారిపోవడానికి పరిగెత్తాడు. కాని యశుడు వాణ్ణి నదిలో దూకేలోగా పట్టి బంధించాడు.

పట్టుబడిన వాణ్ణి, ఇద్దరు స్త్రీలనూ సైనికులు పెడరెక్కలు విరిచికట్టి అశోకుడి సమక్షానికి తీసుకువచ్చారు. అంతలో అక్కడికి విదేశతండ్రిఅయిన శాక్యనాయకుడూ మరికొందరు పెద్దలూ చేరారు. నాట్యకత్తెలు సైనికుల ఆహారంలో మత్తు మందు కలిపారని విచారణలో తెలియ వచ్చింది. అందుకే అశోకుడి రక్షణలో ఎప్పుడూ అప్రమత్తులుగా ఉండే సైనికులు ఆరాత్రి అశోకుడు కేకవేసి పిలిచినా నిద్ర లేవలేకపోయారు. అంతావిన్న విదేశతండ్రి, “వీళ్ళు చేసిన దుండగం తెలిసిపోయింది. ఆదుండగం చేయడానికి వీళ్ళను పంపిన వారెవరో మనకు తెలియాలి,” అన్నాడు.

“అవును, అది చాలా ముఖ్యం,” అన్నాడు యశుడు. — (ఇంకావుంది)






రాకోలకుడి శస్త్రచికిత్స

పట్టువదలని విక్రమార్కుడు చెట్టువద్దకు తిరిగివెళ్ళి, చెట్టుపైనుంచి శవాన్ని దించి భుజాన వేసుకుని, ఎప్పటిలాగే మౌనంగా శ్మశానంకేసి నడవసాగాడు. అప్పుడు శవంలోని బేతాళుడు, “రాజా, పగటివేళనే భయాందోళనలు కలిగించే ఈ శ్మశానంలో అర్ధరాత్రి వేళ ఎవరికి సాయంచేసేందుకు ఇన్నిపాట్లు పడుతున్నావో, నాకు తెలియదు. ఒకవేళ నీ సాయం కోరినవాడు ఏ పండితుడో, మేధావో అయివుంటే మాత్రం నువ్వు మరింత జాగ్రత్తలో వుండాలి. ఎందుకంటే, స్వార్థపరుడైన పామరుడికన్న, స్వార్థ పరుడైన పండితుడూ, మేధావీ ఎక్కువ ప్రమాదకారులు. పుట్టుమందబుద్ధి అయినవాడొకడు, ఒకానొక పిశాచి మంచి తనం కారణంగా మేధావిగా మారి చివరకు తనకు మేలు చేసిన పిశాచికే చేసిన ద్రోహం గురించి చెబుతాను, శ్రమ తెలియ

బేతాళ కథలు



కుండా, విను,” అంటూ ఇలా చెప్ప సాగాడు:

విశాలదేశంలో యువకుడొకడుండే వాడు. వాడి చిన్నతనంలోనే తల్లిదండ్రులు అకాలమరణం చెందటంచేత, వాడిని మేనమామ చేరదీశాడు. వాడు పుట్టు మంద బుద్ధి. చదువు వంటబట్టేది కాదు. అందరూ వాణ్ణి మందుడని పిలిచే వారు. వాడి తోటివారు చదువులుముగించి ఆస్థానంలో ఉద్యోగులయితే, వాడు మాత్రం ఎక్కడ వేసిన గొంగళి అక్కడే అన్నట్టు వున్నాడు. వాడి మేనమామ స్థితిపరుడు. అతడి కూతురు అనాకారి. మందుడికి ఆమెనిచ్చి పెళ్ళిచేసిన కొద్దిరోజులకే ఆయనపోయాడు.

మందుడికి రాజు కొలువులో చేరాలని ఎప్పటినుంచో ఆశ. దానికి కావలసిన

అర్హత సంపాదించడం కోసం, తనకు అబ్బకపోయినా, చదువుమానలేదు. వాడి తెలివి తక్కువతనాన్ని వాడి మిత్రులు వేళాకోళం చేసేవారు. అయినా వాడంటే అందరికీ ఇష్టం. ఎందుకంటే వాడుభయ మన్నది ఎరగడు. మిత్రులు చేయమన్న ఏ సాహసకార్యమైనా చేయడానికి జంకే వాడు కాదు.

ఒకసారి మందుడితో వాడిమిత్రులు ఒక పందెం వేశారు. నగరానికి కొంత దూరంలో ఒకపాడుపడ్డ కోట, ప్రాచీన వీరులు యుద్ధాలు చేసిన ప్రదేశమూ, శృశానమూ వున్నాయి. అక్కడ ప్రేతాత్ములు తిరుగుతుంటాయని చెప్పుకునేవారు. ఒకప్పుడు, ఆ కోటలోనికి వెళ్ళినవారు తిరిగి రాకపోవడంతో, మళ్ళీ ఎవరూ ఆ సాహసం చేయలేదు. మందుడు అర్ధరాత్రి అక్కడికి వెళ్ళి, గుర్తుగా ఏదో ఒకవస్తువును తీసుకుని రావాలి. ఇదీ పందెం!

ఒక అర్ధరాత్రివేళ మందుడు ధైర్యంగా పాడుబడ్డ కోటలోకి వెళ్ళాడు. గాఢాంధ కారంలో, వికృతమైన ధ్వనులమధ్య వాడు కోటంతాచుట్టి వచ్చాడు. ఒకచోట కాలికి ఏదో గట్టిగా తగిలితే, దానిని చేతిలోకి తీసుకుని చూశాడు. ఎవరిదో పుర్రె అది. తను కోటలోకి వెళ్ళినందుకు గుర్తుగా దాన్ని తీసుకుని, వాడు బయటికి వచ్చి, మిత్రులకు చూపించాడు.

వాళ్ళు భయంతో వణికిపోతూ, పుర్రెను ఏ నదిలోనో పారవేయమన్నారు. మందుడు వాళ్ళమాటవినక, పుర్రెను ఇంటికి తీసుకు వచ్చి అటకమీద దాచాడు.

అనాటి రాత్రి మందుడు గాఢనిద్రలో వుండగా, ఏదో అలికిడి అయి కళ్ళుతెరిచి చూశాడు. ఆ పురై వుండవలసిన స్థానంలో ఒక భీకరాకారుడున్నాడు. వాడి శరీరంరాగి రంగులోనూ; తల, గడ్డం, కనుబొమలు వెండిరంగులోనూ వున్నాయి. కళ్ళు చింత నిప్పుల్లా మండుతున్నాయి. మందుడు ఆ ఆకారంకేసి కళ్ళార్పకుండా చూస్తూండి పోయాడు.


“నీ ధైర్య సాహసాలు శతథా మెచ్చ దగినవి. నీ ఇంట చక్కని అతిథిస్థానం ఇచ్చావు. నన్ను తలచుకున్నప్పడల్లా నీకు కనబడుతూంటాను. తోచిన కబుర్లు చెప్పు కుండాం. ఒక వేళ నీకు భయం అయితే, నా పురైను దొరికినచోట పడవేసిరా. నేను నీకు మళ్ళీ కనిపించను,” అన్నదా ఆకారం.

“భయమా, నాకా?” అంటూ మందుడు నవ్వి, “ఇంతకూ నువ్వెవరు?” అనిప్రశ్నించాడు.

“నా పేరు రాకోలకుడు. మాకాలంలో మేము ఎన్నో విద్యలు నేర్చుకునేవాళ్ళం. అయితే, నా అభిమాన విషయం శస్త్ర చికిత్స!” అన్నదా ఆకారం.

మందుడు ఏదో అనబోయేంతలో, తెల్లవారుతున్న సూచనగా కోడి కూతలు వినబడడంతో, రాకోలకుడు మాయ మయ్యాడు.

ఆ మర్నాటి అర్ధరాత్రి మందుడు తల చుకోగానే, రాకోలకుడు ప్రత్యక్షమయ్యాడు. ఇద్దరూ పోయి దాపుల శిథిలావస్థలోవున్న అమ్మవారి గుడిమండపంలో కూర్చుని చాలాసేపు కబుర్లు చెప్పుకున్నారు. అప్పటి



నుంచి మందుడు తరచూ అర్ధ రాత్రుళ్ళు రాకోలకుడితో కొంతసేపు వుండివచ్చేవాడు.

ఇలా కొద్దిరోజులు గడిచాక, మందుడు అర్ధరాత్రిళ్ళు బయటకు వెళ్ళడం గమనించి, కారణం చెప్పమని వాడిని, వాడి భార్యనిలదీసింది. మందుడునిజంచెప్పాడు.

“పెశాచంతో స్నేహమేమిటి? మీకేదైనా ప్రమాదం కలగవచ్చుని భయంగా వుంది. దానిని ఎలాగైనా వదుల్చుకోండి,” అని మందుడిభార్య వాణ్ణి బ్రతిమాలింది.

“నాకు హాని చేయాలనివస్తే, ఆ పెశాచం ఎప్పుడో చేసేది. ఇప్పుడు దానిని తరిమేస్తే, ఆ కోవంతో మనల్ని సర్వనాశనం చేయొచ్చు!” అని సర్దిచెప్పాడు మందుడు.

కొద్దిరోజుల్లోనే మందుడు ఎంత తెలివి తక్కువవాడో, రాకోలకుడికి తెలిసిపో



యింది. మొదట్లో మందుడికి తనకు తెలిసినవి నేర్పబోయాడు. అయితే వాడికి ఏ విషయమూ ఒకంతట అర్థమయ్యేది కాదు. వాడికి అవగాహనాశక్తి లేదు. వాడి మందబుద్ధిని చూసి రాకోలకుడికి కోపం వచ్చేది.

ఒకసారి చదరంగం ఆడుతూండగా, మందుడు త్వరలోనే ఓడిపోయాడు. రాకోలకుడికి కోపంవచ్చి మాయమయ్యాడు. తన తెలివిమాలినతనాన్ని నిందించుకుంటూ, మందుడు ఇంటికి తిరిగివచ్చి పడుకుని, నిద్రలోకి జారుకున్నాడు. నిద్ర మధ్యలో వాడికి విపరీతమైన బాధకలిగి మెలకువ వచ్చింది. ఎదురుగా రాకోలకుడు కనిపించాడు. వాడి చేతిలో పదునైన కత్తి వుంది. మనక వెలుగులో కూడా, దానికి

అంటివున్న రక్తపు మరకలు కనిపించాయి. భయంతో మందుడికి స్పృహ తప్పింది.

కొద్దిసేపు తర్వాత మందుడు కళ్ళు తెరిచి చుట్టూ చూసేంతలో, రాకోలకుడు చిన్నగా నవ్వి, “ఏం భయపడకు. నీకే ప్రమాదంలేదు. నీలో తెలివితేటలులేవు. నాకేమో సమ ఉజ్జీ కావాలి. అందుకే నిన్ని పుడు మేధావంతుణ్ణి చేశాను. ఇకనుంచి నీతో కాలక్షేపం, నాకు విసుగనిపించదు,” అన్నాడు.

అతిస్వల్పకాలంలోనే మందుడికి విద్యలన్నీ క్షుణ్ణంగా అబ్బాయి. అసాధారణమైన వాడి తెలివితేటలు అందరినీ ఆశ్చర్యంలో ముంచాయి. రాజాస్థానంలో వాడికి పెద్ద ఉద్యోగం దొరికింది. తన భర్తలో వచ్చిన మార్పుకు పిశాచమే కారణమని, మందుడి భార్య గ్రహించింది.

ఒక రాత్రి మందుడు విచారంగా వుండడం చూసి, రాకోలకుడు వాడిని కారణం అడిగాడు.

“తెలిసీ తెలియని వయసులో నాపెళ్ళయింది. నా భార్య అనాకారి. అయినా ఆమె అంటే నాకిష్టమే! ఆమెకు అందమైన అంగసౌష్ఠ్యం వుంది. దానికి తగ్గ రూపం వుంటే, ఎంత బాగుండును,” అని మందుడు వాపోయాడు.

“నీ భార్యను సౌందర్యవతిగా చేయగలను. అయితే కొంతకాలం నువ్వుగాలి. వయసు, శరీరపురంగు, ఎత్తు, అన్నీ సరిపోయే ముఖం కోసం వెతకాలి,” అన్నాడు రాకోలకుడు.

మందుడికి ఆ మాటలు పూర్తిగా అర్థం కాకపోయినా, తలూపాడు.

ఒకనెల తర్వాత రాకోలకుడు, మందుణ్ణి నిద్రలేపి, “ఒకసారి నీ భార్యకేసి చూడు!” అన్నాడు ఉత్సాహంగా.

మందుడు పక్కగదిలోకిపోయి, భార్యను చూసి తన కళ్ళను తానే నమ్మలేకపోయాడు. దేవతాస్త్రీల అందాన్ని తలదన్నే అందంతో ఉందతని భార్య.

మర్నాటి ఉదయం అద్దంలో తనరూపం చూసుకుని, మందుడి భార్యకెవ్వన కేకవేసింది. మందుడు, ఆమెకా రూపం రాకోలకుడి వల్ల వచ్చిందని చెప్పాడు. తనకు అందమైన రూపంవచ్చినందుకు సంతోషం చడానికి బదులు, పిశాచంతో స్నేహం ఏ అనర్థాలకు దారితీస్తుందో అని ఆమెభయపడింది.

ఇలావుండగా, మందుడికి ఒకవిషయం తెలియవచ్చింది. అదేమంటే, తన భార్యకు ఇప్పుడున్న తలగలస్త్రీ పొరుగు దేశంలో వుండేదట. ఆమె నెవరో చంపి, తలలేని మొండెం విడిచిపెట్టారట. ఆమెభర్త హంతకుడికోసం వెతుకుతూ, మందుడున్న నగరానికి ఏ క్షణంలోనైనా రావచ్చు!

ఆ రాత్రి జరిగిందేమిటో చెప్పమని, మందుడు రాకోలకుణ్ణి నిలదీశాడు.

“దేవతలలాగా వరాలిచ్చే శక్తి, నాకు లేదు. నాకు తెలిసిందల్లా కొన్ని రహస్య విద్యలు, శస్త్రచికిత్సలు! నిన్ను మేధావిగా ఎలా చేశాననుకున్నావు? నీ మెదడుతీసేసి, దాని స్థానంలో ఒక మేధావి మెదడు అమర్చాను. అలాగే నీ భార్య తలను తీసేసి, ఆ స్థానంలో ఒక రూపవతి తల వుంచాను!” అన్నాడు రాకోలకుడు.



“ఇదా నువ్వు చేసిన నిర్వాకం! అయితే ఆరూపవతిని చంపింది నువ్వే నన్నమాట!” అని మందుడు మండిపడ్డాడు.

కోపంతో రాకోలకుడి కళ్ళు అగ్నిగోళాలయ్యాయి. వాడు బిగ్గరగా, “గతంలో పాపాలు చేయడం వల్లనే, ఈ పిశాచరూపంవచ్చింది. ఇంకా పాపాలకు ఎలా ఒడిగట్టుతాననుకున్నావు? కారణాలు నాకు తెలియవు. ఆమెనెవడో తలనరికి చంపాడు. ఆతలను నేను ఉపయోగించాను,” అన్నాడు.

“ఆ ఘోరం జరుగుతూంటే ఎందుకు ఆపలేక పోయావు?” అని మందుడు కోపంగా అడిగాడు.

“మళ్ళీ నువ్వు పొరబడుతున్నావు! దేవతల్లా నాకు భూతభవిష్యత్తులు తెలియవు. మనుషులు చేసే పాపకార్యాలను



అరికట్టడం, నాపనికాదు,” అంటూ రాకోల కుడు భుజాలు ఎగరేశాడు.

“అది సరే! ఇప్పుడు ఆ రూపవతిభర్త, హంతుకుణ్ణి వెతుకుతూ ఇక్కడికి రావచ్చు. నా భార్య వాడికంటబడితే, ఇక నా పని అయినట్టే! నేనే వాడి భార్యను చంపానని, వాడు రాజుదగ్గర ఫిర్యాదు చేస్తే నా గతం కావాలి?” అనిమందుడుతలపట్టుకున్నాడు.

“అలా జరిగితే వాణ్ణి ఇక్కడికితీసుకురా. జరిగిందంతా నేను చెబుతాను,” అన్నాడు రాకోలకుడు.

“నువ్వు చెవుతావు సరే, వాడు నమ్మాలి గదా! వాడు మొదట నీ ముందు ధైర్యంగా నిలబడాలి గదా. తీరా వాడు నీ మాటలు నమ్మకపోతే, రాజాస్థానానికి వచ్చి నువ్వు సాక్ష్యం ఇవ్వగలవా? ఇచ్చినా, పిశాచాన్ని

ఎవరు నమ్ముతారు? నాకు ఉరిశిక్షతప్పదు!” అని మందుడు భీరుమన్నాడు.

అది చూసి రాకోలకుడు విరగబడినవ్వి, “భయపడకు, నిన్ను వదులుకోను! నిన్ను రక్షించుకోవడానికి, నా శస్త్రాన్నిమళ్ళీ ప్రయోగిస్తాను. వాడు నీ మీద ఫిర్యాదు చేసిన రాత్రే వాడి తలను నీకు, నీతలను వాడికి మారుస్తాను. నిన్ను బంధించడానికి వచ్చిన రాజభటులు, నీ రూపంలో వున్న వాడిని తీసుకుపోతారు, రాజు వాణ్ణి శిక్షిస్తాడు. వాడి రూపంలోవున్న నీకేహానీ జరగదు. ఎలా వుంది, ఈ రాకోలకుడి పథకం?” అన్నాడు.

“అఘోరించినట్టుంది!” అనబోయి, మందుడు తమాయించుకుని, ఆ రాత్రి వాడితో ఎప్పటిలా చదరంగం ఆట ఆడి, కాలం గడిపాడు.

మర్నాడు తెల్లవారగానే మందుడు, రాకోలకుడి పురైను ఒక సంచీలో వేసుకుని, నగరానికి దూరంగా వున్న ఒక శ్మశానానికి పోయి, అక్కడ దాన్ని భూస్థాపితం చేశాడు. తర్వాత, ఆనాటి రాత్రి రహస్యంగా భార్యను వెంటబెట్టుకుని నగరం వదిలి, దూరప్రాంతాలకు వలసపోయాడు.

బేతాళుడుఈకథచెప్పి, “రాజా, మందుడి ప్రవర్తనకు అర్థమేమిటి? రాకోలకుడివల్ల మందుడికి రెండుసార్లు మేలు జరిగింది. మూడవసారి కూడా వాడు తను అన్నట్టు చేసివుంటే, మందుడికి వలననపోవలసిన దురవస్థ తప్పేది కదా? రాకోలకుడితో స్నేహం మాని వదిలిరమ్మకోమని మందుడి భార్యపోరినా, మొదట్లోమందుడు వినలేదు. చివరకు భార్య ప్రోద్బలం లేకుండానే

మందుడు, రాకోలకుణ్ణి వదిలించు కున్నాడు. పిశాచంతో తనకు అవసరం తీరిందనా? మందుడు మేధావి అయి వుండి, మేలుచేసిన రాకోలకుడిపట్ల అతడి ప్రవర్తన కృతఘ్నుతకు నిదర్శనం కాదా? ఈ సందేహాలకు సమాధానం తెలిసికూడా చెప్పకపోయావో, నీ తల పగిలిపోతుంది,” అన్నాడు.

దానికి విక్రమార్కుడు, “మందుడు కృతఘ్నుడని అనలేం. అతడి ప్రవర్తనకు పూర్తిగా అర్థం వున్నది. వాస్తవానికి రాకోల కుడి అవసరం మందుడికి లేదు; మందుడి అవసరం రాకోలకుడికి వుంది. రాకోలకు డునిస్వార్థంగా మందుడికి మేలు చేయ లేదు. తనకు సమ ఉజ్జీకావలసి వచ్చి, మందుడు కోరకుండానే వాడి మెదడు మార్చాడు. తన మెదడు స్థానంలో ఇంకో కరిడి వుందన్న వాస్తవం మందుడికి తెలియదు. దేవతల వరంలాగా రాకోలకుడు తనకు తెలివి తేటలు ఇచ్చాడని వాడను కున్నాడు. అందుకే తన భార్యకు అందాన్ని వ్యమని వాడినికోరాడు. రాకోలకుడు తను చేసింది చెప్పాక, మందుడికి నిజం తెలి

సింది. అందువల్లనే, హత్యకు గురైన రూపవతి భర్తనుంచి తనను రక్షించడానికి, రాకోలకుడు మరొకసారి శస్త్రవిద్యను ఉపయోగించి తన రూపం మారుస్తానంటే, ఇష్టపడక వాడిని వదిలించుకున్నాడు. తన భార్య రూపం మార్చడం వలన కలిగిన అవస్థలు చూశాక, వాడికి తన రూపం మారితే కలిగే ఇబ్బందులు ఊహించడం కష్టం కాలేదు. దేహంలో అతి ముఖ్యమైన భాగం ముఖం. ముఖాన్ని చూసే మనిషిని గుర్తిస్తాం. మందుడికి, మందుడుగానే వుండాలని వుంది. మరెవరో గుర్తించ బడాలని వాడికి లేదు. వాడు మరొకరుగా మారినప్పుడు, ముందు ముందు, ఆకొత్త జీవితం ఎలా పరిణమిస్తుందో తెలియదు! ఆకారణంవల్లనే, మందుడు తను మందు డుగా వుండిపోవడం కోసం, రాకోలకుడి పుర్రెను భూస్థాపితం చేశాడు. ఇందులో కృతఘ్నుత అనతగ్గదేమీలేదు,” అన్నాడు.

రాజుకు ఈవిధంగా మౌనభంగం కలగ గానే, బేతాకుడు శవంతో సహా మాయమై, తిరిగి చెట్టెక్కాడు.

— (కల్పితం)

[ఆధారం: రామవరపుగణేశ్వరరావురచన]



అసలుసంగతి

రొణుతల గ్రామంలో రామబ్రహ్మం అనే ఆయన వుండేవాడు. ఆయన ఉపన్యాసాలివ్వడంలో మహాదిట్ట. ఆయన ఏ సభలో ఉపన్యసించినా ప్రజలు తందోపతందాలుగా వచ్చేవారు. అయితే, ఆయనకు కొంచెం మతిమరుపు కూడా వుండేది. ఈ కారణంగా ఆయన అప్పడప్పుడూ అభాసు పాలయ్యేవాడు.

ఒకసారి, ఒక భక్తబృందం వారు, రామబ్రహ్మం ఉపన్యాసం ఏర్పాటు చేశారు. ఆలయ ప్రాంగణంలో పచ్చ కొబ్బరిఆకుల పందిరి కింద వేదికను నిర్మించారు.


రామబ్రహ్మం వేదికమీద లేచి నిలబడి, గొంతునవరించుకుని, “ఈరోజు గోకులాష్టమి, శ్రీకృష్ణుడు జన్మించిన రోజు. కృష్ణ అంటే నలుపు అని అర్థం. నలుపు చీకటికి ప్రతిరూపం. అజ్ఞానం అనే చీకటిని పారదోలే పరమాత్ముడు, ఆ శ్రీకృష్ణుడు. ఇకపోతే, ఆ పరాత్పరుడు జన్మించింది ఎక్కడ? చెరసాలలో! గూఢంగా ఆలోచిస్తే, ప్రతిమానవుడికీ ఈ దేహమే ఒక చెరసాల. అందులోని ఆత్మ పరమాత్ముడు శ్రీకృష్ణుడు. కాబట్టి మానవాళికి ఆత్మజ్ఞానం బోధించే పండుగే, ఈ కృష్ణాష్టమి! అని ఆపి శ్రోతల కరతాశ్చర్యనులకింపం చూశాడు.

అయితే, వాళ్ళల్లో కొందరు ఆయన కేసి జాలిగా చూస్తూంటే, మరికొందరు వచ్చే నవ్వును ఆపుకునే ప్రయత్నం చేస్తున్నారు.

ఇది చూసి రామబ్రహ్మంగారు విస్మయాశ్చర్యాలతో, పక్కన వేదిక మీద వున్న గ్రామపండితుడు సుబ్బుశాస్త్రిని, “ఆర్యా! ఉపన్యాసంలో తప్పులుగానీ, అసందర్భాలూగానీ దొడ్లాయా?” అని అడిగాడు.


“స్వామీ! మహావక్తలైన తమ ఉపన్యాసంలో తప్పులా? రామరామ! అలాంటిదేం లేదు. కొట్ట వచ్చినట్టు కనబడే అసందర్భం మాత్రం దొర్లింది. అసలు సంగతి ఈ రోజు శ్రీరామనవమి! అన్నాడు సుబ్బుశాస్త్రి.

— రాఘవరాజు పట్టాభిరామరాజు



విశాఖపట్నం—గోపాల్ పూర్

రచన : మీరానాయర్ * చిత్రకారుడు: గోపకుమార్



అవశేషాలుగా శిథిలమైన కొన్ని కోటలు, ఫిరంగులు, పాతశ్మశానం ఇంకా నిలిచి ఉన్నాయి. తూర్పుతీరం లోని అందమైన సముద్రతీరాలలో ఒకటిగా ప్రసిద్ధిగాంచిన బీచ్, పచ్చటి కొబ్బరిచెట్లు, భీమునిపట్నాన్ని ఒక పర్యాటక కేంద్రంగా చేస్తున్నాయి.

ఆంధ్రప్రదేశ్ తీరం ఉత్తరాగ్రంలో శ్రీకాకుళం జిల్లా ఉన్నది. రాష్ట్రం మొత్తం మీద శ్రీకాకుళంలోని అరసవిల్లిలో మాత్రమే సూర్యనారాయణ ఆలయం ఉన్నది. ఆలయ గర్భగృహంలోని విగ్రహం పాదాలమీద సంవత్సరానికి రెండుసార్లు సూర్యకిరణాలు పడేవిధంగా ఇక్కడి ఆలయనిర్మాణం జరిగింది. 1778 వ సం॥లో ఎలమంచిలి పుల్లాజీ పంతులు ఆలయాన్ని పునర్నిర్మించాడు.

అరసవిల్లి నుంచి మరి కొంతదూరం ఉత్తరంగా వెళ్ళామంటే శ్రీకూర్మం చేరుకుంటాం. మహావిష్ణువు





కూర్మం (తాబేలు)

కూర్మరూపంలో వెలసిన ప్రసిద్ధ ఆలయం ఇక్కడ ఉన్నది. మహావిష్ణువు దశావతారాలలో రెండవదయిన కూర్మావతారానికి మనదేశం మొత్తంమీద ఇక్కడే ఆలయం వున్నది.


ఈ ఆలయ ప్రాంగణంలో శ్వేత పుష్కరిణి అనే కోనేరు ఉన్నది. మృతుల అస్థికలను ఈ కోనేటిలో వేస్తే, అవి తాబేళ్ళుగా మారిపోతాయని ఇక్కడ ఒక నమ్మకం ప్రచారంలో ఉన్నది.

శ్రీకాకుళం జిల్లా ఉత్తరాగ్రంలో గోదావరి ఉపపాయ అయిన మచేకుండ్ సది ప్రవహిస్తున్నది. ఇది ఆంధ్ర-ఒరిస్సా రాష్ట్రాల మధ్య సరిహద్దుగా ఉంటున్నది.

1955వ సం॥ ఆగస్టులో మచేకుండ్

ధర్మల్స్కిమ్ ప్రారంభించబడింది. ఉభయ రాష్ట్రాల సంయుక్త ప్రయత్నంలో విజయవంతమైన మొట్టమొదటి పథకం ఇది.

ప్రాచీన కాలంలో ప్రస్తుత ఒరిస్సా రాష్ట్రంలోని అధిక భాగం, ఆంధ్ర రాష్ట్రంలోని కొంత తీరప్రాంతంకలిసి కళింగదేశంగా ఉండేది. శ్రీలంక (సిలోన్), మియాన్మార్ (బర్మా), ఇండోనేసియా, తూర్పు ఆసియాలోని మరికొన్ని దేశాలతో కళింగ నుంచి సముద్ర వ్యాపారం సాగేది.



కళింగలో అభివృద్ధి చెందిన సముద్రవ్యాపారం

కళింగతీరం. నుంచే శ్రీలంకకు ప్రప్రథమంగా ఆర్యులు వలసపోవడం ఆరంభమయింది. పాలౌరా, ఆల్ఫా, చరిత్రపుర మొదలైన రేవులనుంచి వర్తకవ్యాపారాలు అభివృద్ధిగాంచాయి.

మనదేశ చరిత్రలో కళింగకు ప్రత్యేకమైన స్థానం ఉన్నది. మౌర్య చక్రవర్తి అశోకుడు రాజ్యవిస్తరణ కోసం దండయాత్రకు బయలుదేరి-కళింగయుద్ధం తరవాత యుద్ధానికి స్వస్తి పలికి బౌద్ధమతాన్ని స్వీకరించాడు.

[క్రీ.శ. 4-13 శతాబ్దాల మధ్య కేనరి, గాంగ వంశీయుల కాలంలో ఒరిస్సా వైభవంతో వెలిగింది.

మనదేశం స్వాతంత్ర్యం పొందిన రెండు సంవత్సరాల తరవాత, అంటే-1949వ సం॥లో ఆ ప్రాంతంలోని 26 చిన్న చిన్న సంస్థానాలు ఒకటిగా కలిసి ఈనాటి ఒరిస్సా రాష్ట్రం ఏర్పడింది.

బ్రిటిష్ పాలనాకాలంలో ఒరిస్సా సముద్రవ్యాపార ప్రాభవం పూర్తిగా నశించింది. అయినా, తమ పూర్వుల సముద్రవ్యాపారం గొప్పతనాన్ని ఒరిస్సా ప్రజలు ఇంకా మరిచిపోలేదు. యేటా కార్తీక పూర్ణిమ రాత్రి 'బోయిటా బందన్' ఉత్సవం జరుపుకుంటారు. తమ పూర్వులు కొలిచిన సముద్ర దేవతలను శాంతింపజేసి, వారి అనుగ్రహం పొందడానికి మట్టి ప్రమిదలలో దీపాలు వెలిగించి చిన్న వెదురు పడవలలో ఉంచి నదులలోకి, సముద్రంలోకి వదులుతారు.

ఇంగ్లీష్ ఛానల్ ను ఈదిన మొట్టమొదటి భారతీయుడైన మిహిర్ సేన్, పురాతనకళింగ-జావా సముద్ర మార్గాన్ని మళ్ళీ కనుకొనడానికి పాలౌరా నుంచి ఇండోనేసియాకు పడవ ప్రయాణం ఏర్పాటు చేశాడు. ఆనాటి కళింగ పడవల్లాగే-రెండు తెరచాప కొయ్యలతో 40 అడుగుల పొడవుండే-పడవలో ప్రయాణం సాగించారు.



దక్షిణ ఒరిస్సాలో చాలా ప్రశాంతమైన తీరపట్టణం గోపాల్ పూర్. ఆంగ్లేయులు దీనికి గోపాల్ పూర్-ఆన్-సీ అని పేరు పెట్టారు. ఇక్కడి ప్రజలు ఇప్పటికీ పాత సంప్రదాయాలను అనుసరిస్తున్నారు. పర్వదినాలలో వేకువజామునే స్త్రీలు నిద్ర లేచి, వాకిళ్ళు చిమ్మి, ముంగిళ్ళలో బియ్యపు పిండితో అందమైన ముగ్గులు వేస్తారు. సూర్యోదయం ముందు అందరూ సముద్ర తీరంలో గుమిగూడి--వెలుతురూ, ప్రాణం ప్రసాదించే సూర్యభగవానుడి లేత కిరణాలకు చేతులు జోడించి నమస్కరిస్తారు. ఆ తరవాత సూర్యదేవుడికి పువ్వులు సమర్పించి, ప్రార్థనాగీతాలు పాడి సముద్రంలో పవిత్రస్నానం చేస్తారు.

సముద్రతీరంలోని ఎత్తయిన ఇసుకమేటలమీద తెల్లటి సంకేత స్తంభాలు పాతి ఉన్నాయి. ఇవి సముద్రంలో చేపలు పట్టడానికి వెళ్ళే మత్స్యకారులకు పగటి పూట దారి చూపుతాయి. రాత్రి సమయాలలో తీరంలోని లైట్ హౌస్ వాళ్ళకు దారి చూపుతుంది.

ఆంధ్ర, బెంగాల్ ప్రాంతాల మత్స్యకారుల కన్నా భిన్నంగా ఇక్కడి మత్స్యకారులు ముక్కోణ ఆకారంగల కుల్లాయిలు పెట్టుకుంటారు.

చేపలపడవను తీరానికి లాగుతూన్న మత్స్యకారులు





అదృష్ట దురదృష్టాలు

(గత సంచిక తరువాయి)

పేదవాడు తన వద్దవున్న మహిమగల మణిని తాకించి మణికుండలుడి బాధను పోగొట్టిన తర్వాత వాళ్ళిద్దరూ మరింత సన్నిహితులయ్యారు. మణికుండలుడు, పేదవాడికి ఎన్నో వ్యాపారసూత్రాలూ, మర్మాలూ వివరంగా చెప్పాడు. గతంలో తను చేసిన వ్యాపారాల్ని, తన సముద్ర ప్రయాణపుటనుభవాల్ని కళ్ళకు కట్టినట్టు వర్ణించాడు. ఆ శిష్యురికంలో పేదవాడి భాషాజ్ఞానమూ, వ్యాపారజ్ఞానమూ అభివృద్ధి చెందాయి. వ్యాపారంలో తనకు తానుగా నిర్ణయాలు తీసుకోవటం ప్రారంభించాడు.

ఆ విధంగా పేదవాడు, రాకాసిదీవిమీద కాలుమోపిన నాటినుంచి సరిగ్గా నాలుగు న్నర నెలల తర్వాత, దీవి మీద దొరికిన ధనానికి రెట్టింపు ధనాన్నీ, ఇంకా అనేక మైన అమూల్య వస్తువులనూ వ్యాపారంలో

సంపాదించి, మణికుండలుడికి తన గుర్తుగా అనేక బహుమతులిచ్చి వీడ్కోలు తీసుకుని, స్వదేశానికి తిరుగు ప్రయాణ మయ్యాడు. పేదవాడు స్వదేశానికి, చేరే సరికి మహారాజు నిర్ణయించిన ఆరునెలల గడువు పూర్తవటానికి, ఇక పదిహేను రోజుల వ్యవధి మాత్రం మిగిలిఉన్నది.

ధనవంతుడైన వర్తకుడుగా స్వదేశంలో అడుగుపెట్టిన పేదవాడు, ముందుగా రాజధాని నగరంలో ఒక విశాలమైన భవంతి అమ్మకానికివున్నదని తెలిసి, దాన్ని ఖరీదు చేసి, అవసరమైన మరమ్మ తులుచేయించి, రంగులు వేయించాడు. సమస్త దానదానీ జనాన్నీ ఏర్పాటుచేసుకు న్నాడు. ఆ పనులన్నీ పూర్తయ్యేసరికి, గడువుదినం సమీపించింది.

గడువు పూర్తయ్యేరోజున పేదవాడు గొప్ప వర్తకుడి వేషం ధరించి, రాజుకోసం

అనేక కానుకలు తీసుకుని, గుర్రపుబగ్గీలో రాజదర్శనానికి బయలుదేరాడు.

అనేక ఊహలతో అంతఃపురం చేరిన అతడికి, రాజు గత రెండు నెలల నుంచి స్వస్థతగా లేడనీ, ఆయన వీపుమీదలేచిన వ్రణం ఒకటి ఎంతటి ఘనవైద్యులకూ లొంగక, రాజును కళ్ళనీళ్ళ పర్యంతంగా బాధిస్తున్నదనీ తెలియవచ్చింది.

ఆ వార్త వింటూనే పేదవాడు నివ్వెర పోయి, ఈ పదిహేనురోజుల నుంచి తన పనుల్లో తానుండి, మహారాజు గురించిన వార్తలేమీ తెలుసుకోనందుకు బాధపడుతూ, హుటాహుటిన మళ్ళీ ఇంటికివెళ్ళి, అపూర్వ మణిని తీసుకువచ్చాడు.

ధనిక వేషంలో హుందాగా వున్న పేద వాడికి, రాజదర్శనం సులువుగానే లభించింది. వాడు వెళ్ళేసరికి చిక్కిశల్యమై, కళాకాంతులు కోల్పోయివున్న రాజు తల్పం

మీద సొమ్మసిల్లినట్టుగా ఒక పక్కకుతిరిగి పడుకునివున్నాడు. ఆరునెలలక్రితం తనతో ఎంతో ఆత్మస్థైర్యంతో మాట్లాడిన వ్యక్తిని, ఆ స్థితిలో చూసేసరికి పేదవాడికి గుండె కరిగి నీరయింది. కళ్ళల్లో, నీళ్ళు తిరిగాయి. మనసులో భగవంతుడా నీ లీలలు ఎంతటి చిత్రమైనవయ్యా, అనుకున్నాడు.

ఒక్కక్షణం అటువంటి నిర్వేదస్థితిని అనుభవించిన పేదవాడు తేరుకుని, నెమ్మదిగా రాజును సమీపించి, ఆచ్ఛాదన ఏమీ లేని రాజు వీపుమీద పెద్దదిగా కనిపిస్తున్న వ్రణంపైన అపూర్వమణిని తాకించాడు.

అంతే! మరుక్షణం వీపు మీది వ్రణం మాయమై, చర్మం కొత్తగా కాంతిని పుంజు కుంది. అపస్మారకస్థితిలో కూడా బాధను అనుభవిస్తున్న రాజు, ఒక్కసారిగా ఆ బాధంతా మాయమై ఏదోహాయిని అనుభవిస్తూ, కళ్ళుతెరిచి చూశాడు.



అక్కడే వుండి ఇదంతా చూసిన మహా రాణికళ్ళనుంచి ఆనందబాష్పాలు జలజలారాలాయి. ఆమె అప్రయత్నంగా చేతులు జోడించి, పేదవాడికి నమస్కరించింది.

మరొక నిమిషానికి రాజు శయ్యమీద లేచికూర్చుని, మరోజన్మ ఎత్తినంత ఆనందంగా, “ఎవరు? నాకి పునర్జన్మ ప్రసాదించిన మహానుభావులెవరు?” అంటూ ప్రశ్నించాడు.

మహారాణి, పేదవాణ్ణి చూపించింది. రాజు ఆశ్చర్యపడుతూ చూసేంతలో, పేదవాడు ఆయనకు నమస్కరించబోయాడు. అంతలో రాజే ఒక్క ఉదుటున తల్పందిగి, పేదవాడిచేతులు పట్టుకుంటూ, “మహానుభావా! నా సర్వం మీకు అర్పించినా, మీ ఋణం తీర్చుకోలేను! నా పాలిట అపరధన్వంతరులైన తమ పరిచయంతో నన్ను అనుగ్రహించండి,” అన్నాడు.

పేదవాడు చిన్నగా నవ్వి, “మహాప్రభూ! మనకు కొత్తగా పరిచయం అవసరంలేదు. ఆరు నెలలక్రితమే భగవంతుడు మనిద్దరినీ ఒకరికొకరికి పరిచయం చేశాడు,” అన్నాడు.

కంఠస్వరంవంటూనే రాజు, పేదవాణ్ణి గుర్తుపట్టి, “మీరు, నువ్వు,” అంటూ తడబడ్డాడు.

పేదవాడు, రాజును చెయ్యిపట్టుకుని తల్పం మీద నెమ్మదిగా కూర్చోబెడుతూ, “ప్రభూ! నా ఈ స్థితికి కారణభూతులు తమరు. ఈనాడు నాకు లేనిపోని గౌరవం ఇవ్వవలసిన అవసరం, తమకు లేదు. ఆ రోజున పిలిచినట్టే, పెద్దయ్యా అంటూ పిలిస్తే చాలు. నా గురించి అంతా చెబుతాను. ముందు తమరు ఆహారం తీసుకుని సాయంత్రం దాకా విశ్రాంతి తీసుకోండి,” అన్నాడు.



రాజు మంత్రముగ్గుడిలా పేదవాడు చెప్పినట్టే ఆహారం తీసుకుని, సాయంత్రం దాకా ఒళ్ళు మరిచి నిద్రపోయాడు. సాయంత్రం మరింత తేలికపడుతూ హాయిగా పన్నీటిస్నానంచేసి, ఉద్యానవనంలోకూర్చుని, పేదవాణ్ణి అక్కడికే తీసుకు రావలసిందిగా భటుల్ని ఆజ్ఞాపించాడు.

మరికొద్దీసేపట్లో అక్కడికి చేరుకున్న పేదవాడు, రాజు సరసన కూర్చుని, తను రాకానిదీవిలో అడుగు పెట్టింది మొదలు, ఆనాటి దాకా జరిగినదంతా పూసగుచ్చి నట్టుగా రాజుకు చెప్పాడు.

పేదవాడు అంతా చెప్పి, ఆఖరుగా, “ప్రభూ! మనిషి సర్వశక్తిమంతుడే. కాని, మానవత్వానికి ఒకడుగుపైనే దైవత్వం వున్నది. పాంచభౌతికమైన మనిషికి నాలుగు గడుగుల పైనే సృష్టికర్త అయిన, ఆ సర్వేశ్వరుడున్నాడు. విధి మనిషి జీవితాన్ని క్షణక్షణమూ నిర్దేశిస్తూనే వుంటుంది. ఏ దురదృష్టం అదృష్టంగా మారుతుందో, ఏ అదృష్టం దారుణమైన దురదృష్టానికి దారితీస్తుందో, ఎంతటి మహామహులైనా సరే ఊహకందని విషయం. మనిషి

చెయ్యవలసిన పనల్లా ధర్మాన్ని ఆచరించటం. ధర్మపథాన నడవటం. ఆ ధర్మపథమే అతడిని ఔన్నత్యానికి తీసుకువెళ్ళి, ఆ దేవదేవుడికి ముద్దుబిడ్డను చేస్తుంది. మన విషయమే చూడండి! నన్ను రాకాని దీవికి పంపటమనే దురదృష్టం ద్వారా నాకేకాదు మీకూ అదృష్టం కలిసి వచ్చింది, కాదంటారా?” అన్నాడు.

మౌన గంభీరముద్రవహించి పేదవాడి మాటలన్నీ శ్రద్ధగా విన్నరాజు, అప్రయత్నంగా తల అడ్డంగా తిప్పాడు.

తర్వాత చేతులు జోడించినమస్కరిస్తూ, “పెద్దయ్యా, ఈ నమస్కారం, ముందు లీలామానుషుడైన ఆ జగన్నాథుడికి! తర్వాత అతడి దూతవైననీకు! ఈ ప్రపంచంలో మంచి వాళ్ళందరూ, ఆ దేవుడి దూతలేనని నువ్వే చెప్పావు, గుర్తున్నదా?” అంటూ మనసారా హాయిగా నవ్వాడు.

రమణీయంగావున్న ఆ ఉద్యానవనంలో, అప్పటికే మూల మూలలా వ్యాపించిన పున్నమి వెన్నెల ధవళ కాంతి, భగవంతుడి స్వచ్ఛమైన ధరహాసంలా మనోహరంగా మెరిసింది!



గడియలు-15



1. బ్రహ్మాండమైన టికాల్ ఆలయాలు....?

చక్రాలు లేదా బరువులు మోసే జంతువుల సహాయం లేకుండానే, పిరమిడ్ల ఆకారాలలోని రాతి ఆలయాలు నిర్మించారు. గొప్ప శిల్పకారులైన మాయాలు వీటిని నిర్మించారు.



ప్రపంచంలో వీటిని మనం ఎక్కడ చూడగలం?

వాళ్ళు కేవలం శిల్పకారులేకాదు. గొప్ప ఖగోళ శాస్త్రజ్ఞులు; గణిత శాస్త్రవేత్తలు. క్రీ.శ. 250-900 మధ్య కాలంలో మాయాల నాగరికత వెలిసింది.



2. సెస్టెంబర్ - అక్టోబర్ నెలల మధ్య పక్షులు అంతుబట్టని విచిత్రమైన రీతిలో ప్రవర్తించే గ్రామం.....?

మంచుకురిసే ఆ రాత్రులలో రకరకాల పక్షులు, నేల మీద ఎటు వంటి వెలుతురు కనిపించినా అందులోకి దూకి ప్రాణాలు వదులుతాయి. మరికొన్ని పక్షులు నేలమీద వాలిపోయి మత్తుగా పడివుంటాయి. అప్పుడు గ్రామస్థులు వాటిని సులభంగా పట్టేస్తారు. శాస్త్రవేత్తలు దీనికి రకరకాల కారణాలు చెబుతున్నారు. అయినా పక్షులలోని ఈ విచిత్రమైన ఆత్మహత్యాధోరణికి సరైన కారణం ఏమిటో ఇంతవరకు తెలియలేదు.


3. రెండు ఖండాల్లో విస్తరించిన నగరం....?

ప్రాచీన యుగంలోనూ, మధ్యయుగంలోనూ బైజాంటియమ్, కాన్స్టాంటినోపల్ అని పిలువబడిన ఈ నగరం ఐరోపా-ఆసియా ఖండాల్లో విస్తరించి ఉన్నది. ఇప్పటికీ యూరపులోని ఒక ముస్లిం దేశానికి రాజధానిగా ఉంటున్నది.



పెక్చర్ క్వీజ్

ఈ సముద్ర జలచరాల పేర్లెమిటో చెప్పండి.



కథా
ప్రహేళిక

సేర్ గోవిందదాస్ భవనంలో దొంగతనం జరిగింది. 1,40,000 రూపాయల విలువైన వస్తువులు దొంగిలించబడ్డాయి. ఆ పరిసరప్రాంతాల్లో గత మూడునెలలలో జరిగిన దొంగతనాలలో ఇది ఐదవది. మిగతా వాటిల్లోలాగే, ఇక్కడ కూడా దొంగ కిటికీ తలుపుల అడ్డాలు పగలగొట్టి లోపలికి ప్రవేశించాడని తెలియ వచ్చింది. ఇన్స్పెక్టర్ దేశాయ్ కిటికీ దాపుల తోటలో పడివున్న పగిలిన అడ్డాలను పరిశీలిస్తున్నప్పుడు ఇంటి కాపలాదారు అక్కడికి వచ్చి ఆయన పక్కన నిలబడ్డాడు.

“నాకు ఎటువంటి చప్పుడూ వినిపించలేదు. అధికారి దాటక సరిగ్గా ఎక్స్ప్లెస్ రైలు వెళ్ళేప్పుడే దొంగ, కిటికీ తలుపు పగలగొట్టి ఉండాల్సి. రైలు వెళ్ళేప్పుడు ఆ శబ్దంలో మరే చప్పుడూ వినిపించదు కదండీ. మిగతా ఇళ్ళల్లో కూడా అదే సమయంలోనే దొంగ ప్రవేశించినట్టు చెప్పకుంటున్నారు?” అన్నాడు వాడు.

“ఈ ఇంట్లో దొంగిలించిన వాడికి ఇంట్లో వాళ్ళు మేలు కుంటారన్న భయం అవసరంలేదు! దొంగిలించిన వస్తువులు ఎక్కడ దాచావో చెప్పి!” అన్నాడు ఇన్స్పెక్టర్ కోపంగా చూస్తూ.

కాపలావాడు పణికి పోతూ, తనే దొంగతనం చేసిన విషయం ఒప్పుకున్నాడు. కాపలావాడే దొంగ అని ఇన్స్పెక్టర్ ఎలా కనుగొన్నాడు?





1. ఆరు పంచదార అచ్చులను మూడు టీ కప్పుల్లోకి - ప్రతి కప్పులో బేసి సంఖ్యలో వచ్చేట్టు వేయాలి. ఆరు అచ్చులనూ ఉపయోగించాలి. దేనిని కూడా పగలగొట్ట కూడదు. సమస్య నెలా పరిష్కరిస్తారు?

సరదా ప్రశ్నలు

2. మీ మామ సోదరి మీకు అత్త కానప్పుడు ఆమె ఏమవుతుంది?

3. అరటి నూనె దేనినుంచి వస్తుంది?

- అరటి
- పంచదార
- బొగ్గు



4. ఖాళీ బోనులోకి ఎన్ని కోతులను పంపగలరు?

5. పక్షులు దక్షిణ దిక్కుగా ఎందుకు ఎగిరిపోతున్నాయి?

6. నా దగ్గర ఒక గడియారం ఉంది. అది రోజుకు రెండు సార్లుమాత్రమే సరైన సమయం చూపుతుంది. మిగతా సమయాల్లో సరిగ్గాచూపదు. అది ఎటువంటి గడియారం?




చేసి చూడండి:


గుడ్డు పెంకుతో పేపర్ వెయిట్

ఖాళీ గుడ్డు పెంకులు శుభ్రంగా కడగండి. ప్లాస్టర్ ఆఫ్ ప్యారిస్ జిగురును తయారుచేసి, గుడ్డును దానితో నింపండి. ప్లాస్టర్ ఆఫ్ ప్యారిస్ ఆరి, గట్టిపడిన తరువాత గుడ్డును తల్లకిందులుగా ఉంచండి.

ఆ తరువాత గుడ్డుపైన మీకు ఇష్టమైన పెయింట్ చేయండి.

ఇప్పుడు మీ ఉపయోగానికి పేపర్ వెయిట్ రెడీ!





బంగారు గడియలా 14. సమాధానాలు

ప్రపంచంలో ఎక్కడ

1. ఇంగ్లాండు కెంట్‌లోని డౌవర్‌లో.
2. బీహార్‌లోని పాట్నాలో.
3. స్టాలిన్‌గ్రాడ్‌లోని మామయేవ్ పర్వతం మీద.
4. తూర్పు టర్కీలోని క్యాపడోసియా.
5. దక్షిణ ఆఫ్రికాలోని క్రూగర్ నేషనల్ పార్క్.

చిత్ర ప్రహేళిక


1. మరొకటి వృద్ధురాలి ముఖం. అమ్మాయి బుగ్గ వృద్ధురాలి ముక్కుగానూ, అమ్మాయి మెడ చుట్టూ పున్న రిబ్బను వృద్ధురాలి నోరులాగానూ కనిపిస్తాయి.
2. చక్రం ఊచలు (స్పాక్స్) విడివిడిగా స్పష్టంగా కనిపిస్తున్నాయి. వేగంగా నడిచే పైకిల్లో అవి విడివిడిగా కనిపించవు.

కథా ప్రహేళిక:

అశోక చక్రవర్తి కాలంలో జామచెట్టు మన దేశంలో లేదు. జామచెట్టును ఐరోపా దేశాలు మన దేశానికి తెచ్చారు.

సరదా ప్రశ్నలు

1.



2. వీలుకాదు.

3.

- ఎ) బానిలిస్క.
- బి) డ్రాగన్
- సి) ఫోనిక్స్
- డి) యూనికార్న్.

4. మోహన్ ఎర్ర రంగులోపే పెట్టుకున్నాడు. వినయ్‌బోపే కూడా ఎర్రనిదే కావడంతో, రాము తాను పెట్టుకున్నది నల్లనిదని ఊహించి చెప్పి ఉంటాడు.



మహాభారతం

“తమ్ములారా, మనం ఇక ఏడాది పాటు అజ్ఞాతవాసంచెయ్యవలసి ఉన్నది. ఈ ఏడాది పాటు మన జాడ ఎవరికీ తెలియగూడదు. మనం ఈ అజ్ఞాతవాసం ఏదేశంలో చేద్దాం?” అని ధర్మరాజు అడిగాడు.


“పాంచాల, చేది, మత్స్య, శూరసేన, పటచ్చర, వీశార్ణ, నవరాష్ట్ర, మల్ల, సాల్వ, యుగంధర, కుంతి, సురాష్ట్ర, అవంతి దేశాలు పొడిపంటలతో తులతూగుతున్నవి. వాటిలో ఏ దేశంలోనైనా మనం అజ్ఞాతవాసం చెయ్యవచ్చు. ధర్మదేవత అనుగ్రహం ఉన్నది గనక మన అజ్ఞాతవాసానికి భంగం కలగదు,” అన్నాడు అర్జునుడు.

“మత్స్య దేశాన్ని పాలించే విరాటుడు ధర్మశిలుడూ, బలవంతుడూ, మన మేలు కోరేవాడూనూ. మనం ఏడాదిపాటు

అతని వద్ద కొలువు చేద్దాం. మీరం దరూ ఏయే వృత్తులు అవలంబించ దలిచారు?” అని ధర్మరాజు మిగిలిన వారిని అడిగాడు.

అర్జునుడు విచారంగా, “అన్నా, మా మాటకేమిటి గాని, ఎవరికీ ఎన్నడూ సేవ చేసి ఎరగని నువ్వు విరాటుణ్ణి ఏవిధంగా కొలుస్తావు? ఆ మాట తలుచుకుంటేనే మాకు తహతహ పుట్టుతున్నది,” అన్నాడు.

దానికి ధర్మరాజు, “నేను బ్రాహ్మణ వేషంధరించి, కంకుడని పేరు పెట్టుకుని విరాటుడి సభలో చేరిపోతాను. పాచికల ఆటతో రాజునూ, మంత్రిలనూ, సామంతులనూ రంజింపజేస్తాను. ఇంతకు పూర్వం ఏంచేసేవాడివని అడిగితే ధర్మరాజుకు ప్రాణస్నేహితుడుగా ఉండేవాణ్ణి అని చెబుతాను,” అని భీముడికేసి తిరిగి, “భీమసేనా, విరాటుడి వద్ద నువ్వు ఏంపని చెయ్యదలిచావు?” అని అడిగాడు.



“నాకు వంట చెయ్యడంలో నేర్పున్నది. వల్లవుడని పేరు పెట్టుకుంటాను. విరాటుడు ఏనాడూ తినని వంటకాలు తినిపిస్తాను. ఆయుధం లేకుండా కట్టెలుచీల్చి, పెద్ద పెద్ద కట్టెల మోపులను అవలీలగా మోసి, రాజు ఎలాటి సాహసకార్యాలకైనా నన్ను నియోగించేటట్టు చేస్తాను. రాజుగారి వినోదం కోసం ఎలాటి మల్లలనైనా జయిస్తాను. పూర్వం ఏం చేసేవాడివని అడిగితే ధర్మరాజు దగ్గర బానిసగా ఉండేవాణ్ణి అని చెబుతాను. నేను బయటపడకుండా జాగ్రత్త పడతాను. మీరేమీ విచారించకండి,” అన్నాడు భీముడు.

అర్జునుడి సమస్య అదివరకే తేలిపోయింది. అతన్ని నపుంసకుడు కమ్మని ఊర్వశి శపించగా, ఇంద్రుడు ఆ శాపాన్ని

అర్జునుడు అజ్ఞాతవాసకాలంలో అనుభవించేటట్టు అనుగ్రహించాడు.

“నేను బృహన్నల అనే పేరు పెట్టుకుని, నా ముంజేతికి కాచిన కాయలు కనపడకుండా కంకణాలు తొడుక్కుని, ఆడదీ మగవాడూ కాని అవతారంతో విరాటుడి అంతఃపుర స్త్రీలను రంజింపజేస్తాను. నువ్వు పూర్వం ఏం చేసేదానివి అని అడిగితే ద్రౌపదికి పరిచర్యలు చేసేదాన్ని అని చెబుతాను,” అన్నాడు అర్జునుడు.

“నేను దామగ్రంథి అని పేరు పెట్టుకుని విరాటుడి గుర్రాలకు శిక్షకుడుగా పని చేస్తాను. గుర్రాల జబ్బులకు చికిత్స చేస్తాను. నాకు అశ్వవైద్యం బాగా తెలుసు గద. పూర్వం ధర్మరాజు దగ్గర అశ్వాధికారిగా ఉండేవాణ్ణి అని చెబుతాను,” అని నకులుడు అన్నాడు.

“తంత్రిపాలుడనే పేరు పెట్టుకుని విరాటుడి గోవులను పాలిస్తాను. నేను పూర్వం నీ ఆజ్ఞమీద ఈ పని చేసినవాణ్ణి గనక కొత్త ఏమీకాదు. నాకు ఆవులను గురించి, ఆబోతులను గురించి తెలియనిది ఏమీ లేదు,” అన్నాడు సహదేవుడు.

ద్రౌపది ఏమి చేస్తుందనేది ధర్మరాజును బాధించింది. ఆమె సేవలు అందుకున్నదే గాని, సేవలు చేసినదికాదు. సుకుమారి, భర్తల అండన జీవించిన పతివ్రత.

ధర్మరాజు విచారం చూసి ద్రౌపది, “నాకోసం విచారం దేనికి? సైరంధ్రీవృత్తి అనేది గౌరవనీయమైనది. ఇతర దాసీలను చూసినట్టు సైరంధ్రీని లోకువగా చూడరు. అలాటి వృత్తిలో నేను స్త్రీలకు తలలు


దువ్విరకరకాల ముడులువేస్తూ, విరాటుడి భార్య అయిన సుధేష్ఠ వద్ద రహస్యంగా జీవిస్తాను,” అన్నది.

తమ్ములూ, ద్రౌపదీ చేసిన నిర్ణయాలతో ధర్మరాజు తృప్తి చెందాడు. ఆయన ధౌమ్యుణ్ణీ, సూతులనూ, ఇతర పనివారిని ద్రుపదుడి వద్దకు వెళ్ళమన్నాడు; ఇంద్ర సేనుడు మొదలైన మంత్రులను ఖాళీ రథాలతో ద్వారకకు వెళ్ళమన్నాడు; పాండవులు ఎటు వెళ్ళారో మాకు తెలియదని చెప్పమని అందరినీ హెచ్చరించాడు.

రాజుల వద్ద సేవ చేసేవారు తెలుసుకోదగిన ధర్మాలన్నిటినీ ధౌమ్యుడు పాండవులకు బోధించాడు. ఎవరి దారిన వారు వెళ్ళిపోగా పాండవులు తమ ఆయుధాలన్నిటినీ వెంటతీసుకుని ద్వైతవనం నుంచి బయలుదేరారు. వాళ్ళు వనాలూ, కొండలూ దాటి వెళ్ళి మత్స్యదేశం ప్రవేశించారు. ఆ మత్స్యదేశం దశార్థదేశాలకు ఉత్తరానా, పాంచాలానికి దక్షిణానా, శూరసేన దేశాలకు మధ్యనా ఉన్నది.

ద్రౌపది మిగిలిన వాళ్ళతో, “ఇక్కడ పొలాలూ, ధారులూ చాలా కనిపిస్తున్నాయి. విరాటనగరం చాలాదూరం ఉండవచ్చు. నేను అలిసి పోయాను. ఈ రాత్రి గడిచే వరకూ, ఇక్కడే ఉండి పోదాం,” అన్నది.


ధర్మరాజు అడవి దాట నిశ్చయించి, ద్రౌపదిని మోసుకురమ్మని అర్జునుడితో అన్నాడు. ఆ విధంగా వాళ్ళు విరాటనగరం పొలిమేర చేరారు. అప్పుడు ధర్మరాజు తమ ఆయుధాలను గురించి ఆలోచించాడు. వాటితో నగరం ప్రవేశించటానికి



లేదు. పైపెచ్చు, అర్జునుడి గాండీవం ప్రపంచానికంతకూ తెలిసిన ఆయుధం. పాండవులను పట్టిఇవ్వటానికి అది ఒకటే చాలు. అందుచేత ఆయుధాలన్నిటినీ దాచటానికి తగినచోటు వెతకమని ధర్మరాజు అర్జునుడితో అన్నాడు.

అర్జునుడు నాలుగు వైపులా కలియ జూశాడు. అతనికి శృశానష , అందులో విపరీతంగా పెరిగిపోయిన జమ్మి చెట్టూ కనిపించాయి. ఆ ప్రాంతానికి ఎవరూ రారు. ఒకవేళవచ్చినా, జమ్మి చెట్టు పైభాగం ఎవరికీ కనిపించదు. అందుచేత తమ ఆయుధాలను ఆ చెట్టు కొమ్మల గుబుళ్ళమధ్య దాచటానికి అర్జునుడు నిశ్చయించాడు.

పాండవులందరూ తమ ధనుస్సులను ఎక్కుదించి నేలపైన ఉంచారు. తమ



ఖడ్గాలను కూడా ధనుస్సులతో చేర్చారు. ధర్మరాజు ఆజ్ఞాపించగా నకులుడు జమ్మి చెట్టుమీదికిఎక్కి, వర్షపునీరు కూడా పడ నంత దట్టమైన ఆకుల మధ్య ఆయుధాలనుదాచి, వాటిమీద ఒక శవాన్ని కప్పాడు.

శవాన్నిచెట్టుమీదికి ఎక్కించటందూరం నుంచి గోపాలకులు ఎవరోచూసి నట్టున్నారు. పొంగపులు వాళ్ళతో, “నూట ఎనిమిదేళ్ళ వయసుగల మా తల్లి చచ్చి పోయింది.మా కులాచారం ప్రకారం శవాన్ని చెట్టు మీద ఉంచాము,” అని చెప్పారు.

తరవాత వాళ్ళు విరాటనగరం కేసి బయలుదేరారు. వారు తమలో తాము ఉపయోగించుకోవటానికి జయుడూ, జయంతుడూ, విజయుడూ, జయత్సేనుడూ, జయద్భలుడూ అనే పేర్లు పెట్టుకున్నారు.

విరాటనగరానికి వెళ్ళే దారిలోధర్మరాజు దుర్గను ధ్యానించి, “తల్లీ, నీవేమాకుశరణు, మమ్మల్నికాపాడి కనిపెట్టి ఉండు,” అని వేడుకున్నాడు.

ఆ దేవి తన దివ్యరూపంతో ప్రత్యక్షమై, “త్వరలోనే నువ్వు యుద్ధంలో విజయం పొంది, సుఖంగా వుంటావు,” అని దీవించి అంతర్ధానమయింది.

తరవాత ధర్మరాజు ఒక నదిలో స్నానం చేసి, చేతులుమోడ్చి ధర్మదేవతను ధ్యానించి, “యక్షుడుగా నాకిస్తానన్న వరం ఇప్పుడు కోరుకుంటున్నాను,” అన్నాడు.

వెంటనే చిత్రంగా ఆయనకు కాషాయ వస్త్రాలతోనూ, కమండలంతోనూ సహాయతివేషం వచ్చేసింది. మిగిలిన వారి వేషాలకు తగినపరికరాలన్నీ పక్కనే ప్రత్యక్షమయ్యాయి. అందరూ ఒక్కసారిగా వాటి మీదపడి, ఎవరికికావలసినవి వారు తీసుకుని, తమతమవేషాలు తాముచేయబోయే పనులకు అనుగుణంగా మార్చుకున్నారు.

ధర్మరాజు పాచికలను తన ఉత్తరీయం కొంగున కట్టుకుని, విరాటరాజు కొలువు దీరి ఉన్న సభకు వెళ్ళాడు. యతివేషంలో ఉన్నప్పటికీ ధర్మరాజును చూసి విరాటుడు ఆయన తేజస్సుకు నివ్వెరపోయాడు. ఆయన వెంట పరివారం ఉన్నట్టయితే చక్రవర్తి అన్న భావం విరాటుడికి కలిగి ఉండేదే.

ధర్మరాజు విరాటుణ్ణి సమీపించి, “రాజా, నేను సమస్తమూకోల్పోయి, కొంత కాలం నీ కొలువులో ఉండగోరి వచ్చాను. మాది వైయాఘ్రపద గోత్రం. నా పేరు

కంకుడు. నేను పూర్వం ధర్మరాజు వద్ద ఆయన ఆప్తుడుగా ఉండేవాణ్ణి. జూదంలో నేను ధర్మరాజుతో ఓడితే ఆయన నన్ను ఎన్నడూ ధనం అడిగేవాడు కాదు. మీరు కూడా నన్ను అలాగే చూసుకోవాలి,” అన్నాడు.

ఆ మాటకు విరాటుడు, “నా పరివారంలో ఎవరైనా నీకు అప్రియం చేస్తే వారిని దండిస్తాను. నిన్ను ఎవరన్నా ధన ధాన్యాదులు యాచిస్తే నాకు చెప్ప, నేను వాటిని వారికి ఇస్తాను. అందరూ నన్ను చూసినట్టే నిన్ను చూస్తారు,” అన్నాడు.

మరి కొంతసేపటికి నల్లని బట్టలు ధరించి భీముడు రాజు వద్దకు వచ్చాడు. అతనికి ఒక చేతిలో గరిచే, మరొకచేతిలో కత్తి ఉన్నాయి. అతను విరాటుడికి నమస్కరించి, “నాపేరు వలపుడు. నన్ను మీ వంటవాడుగా నియమించినట్టయితే

రకరకాల వంటకాలు చేసి పెట్టగలను,” అన్నాడు.

“నిన్ను చూస్తే వంటలు చేసే వాడివని నమ్మశక్యం కావటం లేదు,” అన్నాడు విరాటుడు.

“నా వంట నేర్పు ధర్మరాజుకు తెలుసును. బలంలో కూడా నేను అందరినీ మించినవాణ్ణి. మీరు వినోదించాలంటే నేను ఏనుగులతోనూ, సింహాలతోనూ పోరాడగలను,” అన్నాడు భీముడు.

“సరే, నువ్వు మాపాకశాలలో పెద్ద వంట వాడుగా పనిచెయ్యి,” అని విరాటుడు భీముణ్ణి తన వంటశాలకు పంపేశాడు.

ఈ లోపల ద్రౌపది మాసినబట్ట కట్టి, జుట్టు విరబోసుకుని, సైరంధ్రీ వేషంలో వీధులవెంట తిరుగుతూ ఉండగా, నగరవాసులు, “అమ్మా నువ్వు ఎవరు? ఏం చేస్తూంటావు?” అని అడిగారు.





వారితో ద్రౌపది, “నేను సైరంధ్రిని. ఎవరన్నా నన్ను పోషిస్తే వారికి కావలసిన సేవలు చేస్తాను,” అంటూ వచ్చింది.

రాజభవనం పైభాగాన విహరిస్తున్న సుధేష్ఠరాణి ద్రౌపదిని చూసి, పిలిపించి, “నువ్వు ఎవతెవు? ఏం పని చేస్తావు?” అని అడిగింది.

“దేవీ, నేను సైరంధ్రిని. నాకు జుట్టు ముడులు వెయ్యటమూ, వంటి పూతలు తయారుచెయ్యటమూ, తలలో పూలు అమర్చటమూ, పూలమాలలు కట్టటమూ చేతనవును. కృష్ణుడి భార్య అయిన సత్య భామనూ, పాండవుల భార్య అయిన ద్రౌపదిని మెప్పించిన దాన్ని. ద్రౌపదినన్ను మాలిని అని పిలిచేది,” అని ద్రౌపది ఎంతో వినయంగా అన్నది.

“నువ్వు చూడబోతే ఆడవాళ్ళనే ఆకర్షించేటంత అందంగా ఉన్నావు. మా మహారాజు నిన్ను చూసినాక మళ్ళీ నా మొహం చూడడేమోననిపిస్తున్నది. ఆయన నీ దాసుడై పోతాడేమోనన్న అనుమానంతో నిన్ను మా అంతఃపురంలో పెట్టుకోవటానికి భయపడుతున్నాను,” అన్నది రాణి సుధేష్ఠ.

“మహారాణీ, నన్ను విరాటరాజు గాని మరొకరు గాని ఏమీ చేయలేరు. మహా బలవంతులైన అయిదుగురు గంధర్వ రాజకుమారులు నా భర్తలు. వారు నన్ను అనుక్షణమూ కనిపెట్టుకుని ఉంటారు. నన్ను కాళ్ళు కడగటంలాంటి పనులు చెప్పకుండా, ఎంగిలి తినమనకుండా ఉంటే నేను ఎంతో ప్రీతితో కొలుస్తాను. నన్ను మామూలు స్త్రీకిందచూసి నాజోలికి వచ్చిన వారిని మాత్రం నా భర్తలు రాత్రికి రాత్రే మరొకంటికి తెలియకుండా చంపి పారేస్తారు,” అన్నది ద్రౌపది.

ఆ మాటమీద సుధేష్ఠ ద్రౌపదిని తన ఇంట ఉండనిచ్చింది.

తరవాత నవుంసకుడి రూపంలో అర్జునుడు విరాటరాజు వద్దకు వచ్చాడు. అతను ముదురు ఎరుపు రంగు బట్టలు ధరించి ఉన్నాడు. అతను సభికులను దాటివెళ్ళి రాజును సమీపించి, “మహారాజా, నా పేరు బృహన్నల. నాట్యకళలో నాతో సరితూగే వాళ్ళులేరు. నాకు జడలు వెయ్యటమూ, పూలు పెట్టటమూ కూడా వచ్చు,” అన్నాడు.

విరాటుడు నమ్మలేక, “నీ పాడుగాటి చేతులూ, ఎగుభుజాలూ, చురుకుతనం

చూస్తూంటేగొప్ప విలుకాడిలాగా ఉన్నావు,” అన్నాడు.

“లేదు, మహారాజా, నాకు విల్లు ఎలా ఉంటుందో కూడా తెలీదు. సంగీతం పాడతాను. వీణా, మృదంగమూ వాయిస్తాను. నాట్యం చెయ్యగలను,” అన్నాడు అర్జునుడు.

విరాటుడు తన కూతురైన ఉత్తరను పిలిపించి, “తల్లీ, ఈమె బృహన్నల. ఇక నుంచీనువ్వు ఈమెవద్దనే నాట్యంనేర్చుకో,” అని చెప్పాడు. అర్జునుడు ఉత్తర వెంట అంతఃపురానికి వెళ్ళిపోయాడు.

తరవాత కొంత సేపటికి విరాటుడు తన గుర్రాలను చూడబోయేసరికి, నకులుడు గుర్రాలకేసి పరీక్షగా చూస్తూ కనిపించాడు. ఆయన తన వారితో, “ఆ యువకుడికి గుర్రాల సంగతి తెలిసినట్టున్నది. అతన్ని సభకు పంపండి,” అని తాను అక్కణ్ణించి వెళ్ళిపోయాడు.

నకులుడు సభలో ఆయన దర్శనం చేసుకుని, “మహారాజా, బతుకుతెరువు కోసం వచ్చాను. నన్ను తమ గుర్రాలకు యజమానిగా పెట్టుకోండి. నాకు పొగరు

మోతు గుర్రాలను లొంగదీయటమూ, గుర్రాల జబ్బులు నయం చెయ్యటమూ తెలుసు. ఒకప్పుడు ధర్మరాజుగారి అశ్వాలను పాలించే వాణ్ణి. నాపేరు దామగ్రంధి,” అన్నాడు.

విరాటుడు అతని మాటలకు తృప్తిపడి, అతన్ని తన గుర్రాలకూ, రథాలకూ అధిపతిగా నియమించాడు.

మరికొంత సేపటికి సహదేవుడు సభ దగ్గరికివచ్చాడు. అతను అచ్చమైన గోపాలకుడి వేషంలో, పూలదండలు వేసుకుని, తాళ్ళు పట్టుకుని, పొడుగైన వేణువు చేత బట్టి ఉన్నాడు. అతను రాజును సమీపించి, “మహారాజా, నేను మీగోవులకు చోరబాధా, రోగబాధా లేకుండా చూసి, పాలు మరింతగా ఇచ్చేటట్టు చూడగలను. నేను అరిష్టనేమిఅనే వైశ్యుణ్ణి. ధర్మరాజుగారి కోటిగోవులు నా అధీనంలోఉండేవి. నన్ను తంత్రిపాలుడని పిలుస్తారు,” అన్నాడు.

విరాటుడు తృప్తిపడి, సహదేవుణ్ణి తన గోపాలకుడుగా నియమించాడు.

ఈవిధంగా పొండవులు అయిదుగురూ విరాటుడి అండచేరి తమ అజ్ఞాతవాసం ప్రారంభించారు.



చందమామ కబుర్లు

భారతీయ బాలల కోసం

జర్మనీలో కొందరు కరుణార్థహృదయులు కలిసి 'ఐకన్' అనే ఒక సంస్థను స్థాపించారు. 'భారతీయ బాలల భవిష్యత్తుకోసం' అనడానికి సంక్షిప్త రూపమే 'ఐకన్'. గెర్టార్డ్ అనే ఒక బ్యాంకర్ ఈ సంస్థ అధ్యక్షుడు. కార్మికమంత్రి డా॥ నార్బర్ట్ బ్లూమ్ దీని ప్రధాన పోషకుడు. చాలాకాలం క్రితం జర్మనీలో స్థిరపడిన భారతీయులతో సహా ఈ సంస్థలో 160 మంది సభ్యులున్నారు. పుట్టిన రోజులు, పెళ్ళి రోజులు మొదలైన సంతోషకరమైన సందర్భాలలో సభ్యులు సంస్థకు విరాళాలిస్తారు. అలా పొగైన నిధి నుంచి మనదేశంలో పిల్లల చదువుకూ, వికలాంగులైన బాలలకు కృత్రిమ అవయవాలు, చక్రాల కుర్చీలు కొనడానికి, పాఠశాల భవనాలు, వైద్యశాలలు, గ్రంథాలయ భవనాలు నిర్మించడానికి ఆర్థిక సహాయం అందజేస్తారు. తాము వంపే నిధులు సక్రమంగా ఉపయోగిస్తున్నారా లేదా అని పరిశీలించడానికి ఐకన్ సంస్థ సభ్యులు అప్పుడప్పుడు మన దేశానికి వస్తూవుంటారు. కరుణకు సరిహద్దులు ఉండవు కదా!

భారతీయ చిత్రాలకు గిరాకీ

లండన్ కు చెందిన సుప్రసిద్ధ ఆక్షన్ కంపెనీ క్రిస్టీన్ ఏర్పాటు చేసిన వేలం అమ్మకం--భారతీయ చిత్రాలకు విదేశాలలోని కళాభిమానుల మధ్య మంచి గిరాకీ వుందని మళ్ళీ ఒకసారి రుజువు చేసింది. రాజా రవివర్మ చిత్రించిన చీరకట్టు స్త్రీ చిత్రం, క్యాటలాగ్ ధరకు రెండింతలు, అంటే- 20,30,000 రూపాయలు పలికింది. ఎన్.ఎస్. బెండ్రే చిత్రించిన చిత్రం 11,60,000 రూపాయలు తెచ్చిపెట్టింది. కె.కె. హెబ్బర్, గణేష్ పైన్, అంజలి ఇలమేసన్ చిత్రాలకు కూడా మంచి గిరాకీ



వుందని తెలుస్తోంది. లండన్ కు చెందిన మరొక సుప్రసిద్ధ ఆక్షన్ కంపెనీ నోత్ బీ--అక్టోబర్ లో న్యూయార్క్ లో భారతీయ చిత్రాల అమ్మకం ఏర్పాటు చేయనున్నది. గత ఒక్క సంవత్సరంలో 600 భారతీయ చిత్రాలు ఆక్షన్ మార్కెట్ కు వచ్చాయి.

ఉత్తర ధ్రువం చేరిన మొదటి మహిళ

ఫ్రాన్స్ కు చెందిన డా॥ క్రిస్టీన్ జానియన్ అనే నలభైయేళ్ళ మహిళ, సెర్గి ఓగోరోడ్నిక్ అనే రష్యన్ గైడ్ తో కలిసి రష్యా ఉత్తరాగ్రం నుంచి ఉత్తర ధ్రువానికి మార్చి 3వ తేదీ కాలినడకనే బయలుదేరింది. వాళ్ళు తమ గమ్యం చేరడానికి 60 రోజులకు పైగా పట్టింది. క్రిస్టీన్ కు కాలినడకతో ఉత్తర ధ్రువం చేరడం ఒక్కటే ఆశయం కాదు, ఆమె మార్గ మధ్యంలో పిల్లల వైద్యం కోసం నిధి సేకరించింది.



భాగవత మేళా

తమిళనాడులోని తంజావూరుకు పద్దెనిమిది కి.మీ.దూరంలో మేలట్టూరు అనే గ్రామం ఉన్నది. ఇక్కడ యేటా నరసింహ జయంతి సందర్భంగా భాగవతమేళా అనే నృత్యనాటికలు జరుగుతాయి. ఈ ఉత్సవాలు, తిలకించినవారికి ప్రత్యేక అనుభూతిని కలిగిస్తాయి. వీధినాట కాలను బోలిన నృత్యనాటికలే మేళాలో ప్రత్యేక ఆకర్షణ.

భాగవతమేళాను గురించి వివరంగా తెలుసు కోవాలంటే చరిత్ర పుటలను ఐదు శతాబ్దాలు వెనక్కు తిప్పాలి. దక్షిణ భారత దేశాన్ని పరిపాలించిన తెలుగు నాయకరాజులు



©1997 UBC Feature World. All rights reserved

కళాపోషకులు. సాంస్కృతిక కార్యకలాపాలను ప్రోత్సహించడం తమ బాధ్యతగా భావించిన పాలకులు. భాగవత మేళాకోసం నాయకరాజులు మేలట్టూరును ఐదు వందల తెలుగు బ్రాహ్మణ కుటుంబాలకు దానంగా ఇచ్చారు.

మేలట్టూరు వరదరాజస్వామి దేవాలయానికి అభిముఖంగా వీధిలో నాటక ప్రదర్శనలకు వేదికను ఏర్పాటు చేస్తారు. ఆలయంలోని ఉత్సవ విగ్రహాలను అలంకరించి ప్రవేశద్వారం దగ్గర ఉంచుతారు. అందువల్ల ఈ నాటక ప్రదర్శనలు దేవతల సమక్షంలో ప్రదర్శించినట్టు నటులు భావిస్తారు. వేదికకు వెనక వాద్యకారులు కూర్చుంటారు.

నాటక ఇతివృత్తాలను పురాణాలనుంచి స్వీకరిస్తారు. చాలాకాలం వరకు ప్రదర్శకులు మేలట్టూరుకు చెందిన పురుషులుగానే ఉండేవారు. భాగవతమేళా విలక్షణమైన ఒక అద్భుత నాటక ప్రదర్శన !

పురాణకాలంనాటి రాజులు :

బ్రహ్మదత్తుడు

పాంచాలరాజు బ్రహ్మదత్తుడు వరమ కరుణామయుడు. ధర్మం తప్పకుండా పరిపాలన సాగించేవాడు. ఆయనకు సకల ప్రాణుల భాషలను అర్థం చేసుకునే అద్భుతశక్తి ఉండేది.

ఒకనాడు సాయంసంధ్య సమయంలో ఆయన భార్యతో కలిసి ఉద్యానవనంలో విహరిస్తూండగా, దాపులనున్న పొదల కేసి చూస్తూ గట్టిగా నవ్వాడు. రాణి పొదలకేసి చూసి అక్కడ ఏమీ కనిపించక పోవడంతో, “తమ నవ్వుకు కారణం ఏమిటి, ప్రభూ?” అని భర్తను అడిగింది.

“పెద్ద కారణం ఏమీ లేదులే !” అన్నాడు రాజు.

ఆ సమాధానం రాణికి తృప్తి కలిగించ లేదు. “వాతావరణం ప్రశాంతంగా ఉన్నది. ఎక్కడా ఎటువంటి అలికిడి లేదు. మీరెందుకు నవ్వారో చెప్పరా!” అన్నది ఆమె చిరుకోపంగా.

బ్రహ్మదత్తుడు సత్యసంధుడు కాబట్టి, తనకు సకల ప్రాణుల భాష, ఎంత చిన్న శబ్దమైనా సరే అర్థమవుతుందనీ, పొదల కింద రెండు చీమలు మరీ అల్ప విషయం కోసం పొట్లాడు కోవడం విన నవ్వావుకోలేక పోయాననీ చెప్పాడు.

అయినా, ఇది రాణికి నమ్మశక్యం కాలేదు. రాజు పరిహాసమాడుతున్నాడని భావించి, “మీరు చెప్పేమాటలు నమ్మేంత అమాయకురాలిని కాను,” అన్నది రాణి.

తాను చెప్పినది అక్షరాలా నిజం అని రాజు తెలియ జెప్పడంతో, రాణి ఆ మాట నమ్మి, “అలాగా! అయితే, ఈ అపూర్వశక్తి తమ కెలా కలిగింది?” అని అడిగింది.

అంతవరకు ఆ సంగతి రాజుకే అసలు తెలియదు. ఈ అద్భుతశక్తి తనకెలా కలిగిందా అని రాజు తీవ్రంగా ఆలోచించ సాగాడు.

ఏకాంత చిత్తంతో భగవంతుణ్ణి ధ్యానించాడు. మరునాడు ఆయన రాజభవనం సమీపంలో వెళుతుండగా ఒక వృద్ధబ్రాహ్మణుడు ఆయన్ను చూసి ఒక శ్లోకం చదివాడు. ఆ శ్లోకంలో బ్రహ్మదత్తుడి పూర్వజన్మల వృత్తాంతం నిక్షిప్తమై ఉన్నది.

బ్రహ్మదత్తుడు ఒకప్పుడు ఒక ముని కుమారుడుగా ఉండేవాడు. కరువు కాలంలో ఆకలికి తట్టుకోలేక గురువుగారి పెంపుడు జంతువును చంపి దాని మాంసం తిన్నాడు. ఆ పాప ఫలితంగా అనేక జన్మలెత్తి చాలా బాధలు అనుభవించి, మళ్ళీ మునికుమారుడుగా జన్మించాడు. ఆ సమయంలో ఒక రాజునుచూసి ఆయన వైభవానికి అచ్చెరువొందడంతో, ఈ జన్మలో రాజుగా జన్మించాడు. సర్వ ప్రాణులలో తనను దర్శించ గల తపోశక్తిని పూర్వజన్మలలో సాధించడం వల్ల, ఆయన ఇప్పుడు సకల ప్రాణుల భాషలను అర్థంచేసుకో గలుగుతున్నాడు.

పూర్వజన్మల స్మృతి కలగడంతో బ్రహ్మదత్తుడు, స్పృహ కోల్పోయాడు. కొంతసేపటికి స్పృహలోకి వచ్చాడు. ఆ తరువాత ఆయన భక్తి ప్రపత్తులతో శేషజీవితం గడిపాడు!

పూర్వ జన్మలలో సాధించిన శక్తులను అనుసరించే, ఈ జన్మలో మన శక్తిసామర్థ్యాలు, స్వభావాలు కలుగుతాయని బ్రహ్మదత్తుడికథ తెలియజేస్తుంది!



మీకు తెలుసా?

ఐస్ బెర్గ్



©1997 UBC Feature World. All rights reserved

సముద్ర జలాలలో తేలే బ్రహ్మాండమైన మంచు బండను 'ఐస్ బెర్గ్' అని అంటారు. ధ్రువాల్లోని మంచుకొండల నుంచి ముక్కలుగా విడిపోయి అవి తేలుతూ వెళతాయి. అతి పెద్ద మంచు బండలు ప్రపంచ దక్షిణాగ్రంలో కనిపిస్తాయి. దాదాపు 60 మైళ్ళ పొడవు, 20 మైళ్ళ వెడల్పు, 350 అడుగుల ఎత్తు గల మంచుబండలు అంటార్కిటిక్ మంచుకొండల నుంచి విడిపోతాయి. అటువంటి ఐస్ బెర్గ్ ల మీద తాత్కాలిక వాతావరణ పరిశోధనాకేంద్రాలూ, పరిశోధక విమానాలు దిగడానికి కావలసిన స్థలాలూ ఏర్పాటు చేసుకుంటారు. ఉత్తరాగ్రంలోని మంచు బండలు మామూలుగా చిన్నవిగా ఉంటాయి. అవి చాలావరకు గ్రీన్ ల్యాండ్ నుంచి ఉత్తర అట్లాంటిక్ కేసే దక్షిణంగా తేలుతూ వెళతాయి.


ఇంద్రధనుస్సు



©1997 UBC Feature World. All rights reserved

సాయపడే భాష

లూయీ బ్రెయిల్ అనే పదిహేనేళ్ళ విద్యార్థి అంధులందరి జీవితాలనూ మార్చేశాడు. అతడు 'బ్రెయిల్' భాషను కనుగొన్నాడు. దీని ద్వారా చూపులేనివాళ్ళు చదవడం, రాయడం నేర్చుకోవచ్చు. ఉబ్బెత్తుగా చుక్కల్లా వున్న గీతలను వేళ్ళమొనలతో స్పృశిస్తూ అంధులు సులభంగా చదవగలరు. ఆరు 'కి'లు గల మెషీన్ తో టైప్ రైటర్ లాగా కనిపించే బ్రెయిల్ రైటర్ తో బ్రెయిల్ లిపిని ఏర్పరుస్తారు.



పిసినిగొట్టు

ఒక ఊళ్ళో రవిచంద్రుడనే భాగ్యవంతు డుండేవాడు. ఆయన చనిపోతూ తన ఆస్తిని హరి, గిరి అనే ఇద్దరు కొడుకులకూ సమంగా పంచియిచ్చాడు.

ఏ పనీ చెయ్యకుండా కూర్చుని తిన్నా మూడు తరాల దాకా తరగని ఆస్తి వుండ డంతో, హరి ఎంతో వైభవంగా జీవితం గడపసాగాడు. ఆయనకు పెద్ద మేడ వుంది. దాన దాసీ జనమున్నారు. రోజూ ఆయన ఇంట ఏదో ఒక వేడుక జరిగేది. అందరూ ఆయన్ను గురించి గొప్పగా చెప్పుకునే వారు. దానికి తోడు హరి తనకు వీలైనంతలో ఇతరులకు సాయం చేసేవాడు. ఊరంతా హరి దాన ధర్మాల గురించి పెద్దగా చెప్పుకునేవారు.

గిరిమాత్రం చిన్న పెంకుటింట్లో వుండే వాడు. భార్య కల్పన అనుకూలవతి కావ డంతో, ఆయనకు రోజులు సుఖంగా

దొర్లిపోతున్నాయి. వాళ్ళ ఇల్లు పరిశు భ్రంగా వుంటుంది. కానీ విలువైన వస్తు వులు అందులో లేవు. వాళ్ళు మంచి బట్టలే కడతారు కానీ అవి విలువైనవి మాత్రం కాదు. గిరి కూడా ఇతరులకు సాయంచేస్తాడు. అయితే, అందుకు చాలా ప్రశ్నలువేస్తాడు. ఊరంతా ఆయన్ను పిసిని గొట్టు అంటారు.

అక్కడికి కొంతదూరాన మరొక ఊళ్ళో, అచలవతి అనే సాధారణ కుటుంబీ కుడున్నాడు. ఆయనకు ప్రదీపుడనే కుమారుడూ, జయ అనే కుమార్తే వున్నారు. జయ పెళ్ళిడుకొచ్చింది. పెళ్ళి ఖర్చుల కోసం అచలవతి డబ్బు కూడబెడు తున్నాడు.


అలాంటి సమయంలో పొరుగింటి భాగ్యవంతుడు, చాలా దూరగ్రామానికి ప్రయాణమై వెళుతూ, ఒక ఉంగరాన్ని

అచలపతికిచ్చి, “మిగతా విలువైన వస్తువులన్నిటినీ ప్రత్యేకమైన చోట దాచాను. వేలికుండిపోవడం వలన దీని సంగతి మరిచాను. ఈ ప్రయాణంలో దొంగల భయముంది. ఈ ఉంగరం విలువైనదే కాదు, ఎంతో ముఖ్యమైనది కూడా! తరతరాలుగా మా ఇంట తండ్రులనుంచి కొడుకులకు వారసత్వంగా వస్తున్నది,” అని చెప్పివెళ్ళాడు.

అచలపతి ఆ ఉంగరాన్ని, కూతురు పెళ్ళికని చేయించిన నగలుంచిన పెట్టెలో భద్రంగా దాచాడు. ఈ విషయం ఆయన భార్యకు చెప్పలేదు.

ఆ మర్నాడే జయను చూసేందుకు పెళ్ళివారొచ్చారు. వారికి పిల్ల నచ్చింది. ఇచ్చిపుచ్చుకోవడాలు మాట్లాడుకున్నారు, కాబోయే అత్తగారు పిల్ల నగలు చూపించమంటే, జయతల్లి ఆమెను గదిలోకి తీసుకు వెళ్ళింది. అత్తగారు, జయ నగలు చూసి సంతోషించి, అందులోని ఉంగరాన్ని చూసి ముచ్చటపడి, “ఇది నాకు చాలా నచ్చింది. ఈ రోజున సంబంధం కుదిరినందుకు గుర్తుగా నా కివ్వు, ఇది నువ్వు ఇప్పుడే నాకిస్తే, ఈ క్షణానే పెళ్ళి జరిగిపోయినట్టు!” అన్నది నవ్వుతూ.


ఆ ఉంగరం చూసి జయ తల్లి ఆశ్చర్యపడింది. అలాంటి ఉంగరం చేయించినట్టు భర్త తనకెన్నడూ చెప్పలేదు. అందువల్ల, ఆయన చెవిన ఒక మాట వేయాలనుకున్నది. అయితే జయ అత్తగారు, “ఇంత చెప్పి ఉంగరం తీసుకున్నానంటే మా ఆయన కోపగించుకుంటాడు.



అయినా ఇంత చిన్న విషయం మగాళ్ళ దాకా వెళ్ళాలా?” అన్నది.

ఆ మాట విన్నాక జయతల్లికి, ఇది చిన్న విషయంగానే కనిపించింది. ఆమె ఉంగరాన్ని కాబోయే వియ్యపురాలికి ఇచ్చేసింది. ఆ తర్వాత పెళ్ళివారు పురోహితుణ్ణి పిలిపించమని, ముహూర్తాలు కూడా నిర్ణయించేసి వెళ్ళిపోయారు. అడిగినప్పుడు చెప్పొచ్చులే అని జయ తల్లి, భర్తకు ఉంగరం సంగతి చెప్పలేదు.

జయకు సంబంధం కుదిరిందని ఇంటిల్లపాదీ సంతోషంలో మునిగిపోయారు. అలా వారం రోజులు గడిచాక పొరుగింటి భాగ్యవంతుడు తిరిగొచ్చి, అచలపతిని ఉంగరం గురించి అడిగాడు. ఆయన నగలపెట్టెలో వెతికితే



ఉంగరం కనబడలేదు. ఏమయిందా అని కలవరపడి భార్యనడిగితే, ఆమె జరిగింది చెప్పింది.

అచలపతికి తల తీసేసినట్టయింది. ముందుగా అసలు విషయం భార్యకు చెప్పకపోవడం, తనదే తప్పని ఆయన నొచ్చుకున్నాడు. కానీ ఏం చేయగలడు? జరిగినదంతా పూసగుచ్చినట్టు భాగ్య వంతుడికి చెప్పకుని, ఏం చేయాలో చెప్పమన్నాడు.

భాగ్యవంతుడు కాసేపాలోచించి, “నీ నిజాయితీ నాకు తెలుసు. అంత మాత్రాన తరతరాల ఉంగరాన్ని వదులుకోలేను. ఎలాగో అలా ఆ ఉంగరం నాకు తిరిగి వచ్చేలా చెయ్యి. ఇందుకు నీకు రెండు వారాల గడువిస్తున్నాను,” అన్నాడు.

“నువ్వు చెప్పింది బాగానే వుందికానీ, అలాంటి ఉంగరం మరొకటి వుంటే చెప్పి. నగల దుకాణం వాళ్ళకు పురమాయించి చేయిద్దాం,” అన్నాడు అచలపతి.

భాగ్యవంతుడు నవ్వి, “ఆ ఉంగరం విలువ ఎంతనుకుంటున్నావు? రెండు వేల వరహాలు. మరొక ఉంగరం చేయించడం నీ వల్లకాదు,” అన్నాడు.

అచలపతి వద్ద కూతురు పెళ్ళికని పోగుచేసి వుంచిన డబ్బు, అయిదు వేల వరహాలుంది. ఈ ఉంగరం చేయిస్తే పెళ్ళి ఖర్చుకు తక్కువవుతుంది. అయినా సరే తన పరువు నిలబడాలంటే, ముందుగా అలాంటి ఉంగరం మరొకటి ఎలాగైనా చేయించక తప్పదు. అందువల్ల అచలపతి ఉంగరం నకలు కావాలని పట్టు బట్టాడు.

భాగ్యవంతుడు కొద్దిసేపు మౌనంగా వుండి, “మా తాత చేతివేళ్ళకు అచ్చం ఒక్కలాంటివే, నాలుగుంగరాలుండేవి. ఆయనకిద్దరు కొడుకులు. ఇద్దరికీ చెరో రెండూ ఇచ్చాడు. నా తండ్రికి ఇద్దరు కొడుకులం. నా కొకటి, నాతమ్ముడికొకటి ఉంగరాలు వచ్చాయి. నా తమ్ముడు వ్యాపారం చేస్తానని మలయద్వీపానికి వెళ్ళిపోయాడు. వాడు నీకుదొరకడు. ఇక పోతే, నా పెదనాన్న రవిచంద్రుడున్నాడు. ఆయన పోయి చాలా కాలమయింది. ఆయన కొడుకులు హరి, గిరి, వాళ్ళిద్దరూ ఒకే ఊళ్ళో వుంటున్నారు. వాళ్ళ వివరాలు నీ కిస్తాను. వాళ్ళల్లో హరికి దానగుణం మెండని చెప్పుకుంటారు. గిరికి పిసిని

గొట్టని పేరు,” అంటూ హరి, గిరిల వివరాలు చెప్పాడు.

ఆ తర్వాత అచలపతి, తన కొడుకు ప్రదీపుణ్ణి పిలిచి, విషయమంతా విపులంగా చెప్పి, “నాయనా! ఎలాగో అలా ఆ ఉంగరం నకలు సాధించుకుని రా! ఇది మన కుటుంబమర్యాదకు సంబంధించిన విషయం,” అన్నాడు.

ప్రదీపుడు వెంటనే బయల్దేరి హరి, గిరి వుండే గ్రామం చేరి, ముందుగా హరిని కలుసుకుని, “నేను మీ సాయం కోరివచ్చాను. నా కథ వినండి,” అన్నాడు.

ఆ సమయంలో హరి ఇంట ఏదో వేడుక జరుగుతున్నది. ఆ కారణంగా ఆయన హడావుడిపడుతూ, “కథ వినేంత తీరుబడి నాకు లేదు. నీకేం కావాలో చెప్పు. చేతనైనంతలో సాయపడతాను,” అన్నాడు.

“నాకు మీ వేలి ఉంగరానికి నకలు కావాలి,” అన్నాడు ప్రదీపుడు.

ఇది విని హరి మరింతగా హడావుడి పడిపోతూ, “ఆ ఉంగరమిప్పుడు పూజా మందిరంలో వుంది. దానికి నకలు తీయించడం ఇప్పుడు కుదరదు. ఈ పక్కప్రదేశంలోనే నా తమ్ముడు గిరివున్నాడు. వాడిదగ్గరకూడా అచ్చం అలాంటి ఉంగరమే వుంది. కానీ వాడు పిసిని గొట్టు. దానికి నకలు తీయించడానికి ఒక్కవరహా కూడా ఖర్చుపెట్టడు. నేను నీకు పదివరహా లిస్తున్నాను. దానికి నకలు తీయించగా దారి ఖర్చులూ, భోజనం ఖర్చులూకూడా అందులోనే సరిపోతాయి,” అంటూ, ప్రదీపుడు చెప్పేది వినిపించుకోకుండా బలవంతంగా వాడికి పది వరహాలిచ్చి పంపేశాడు. అక్కడున్న వాళ్ళు హరి దానగుణాన్ని ప్రశంసించారు.





ప్రదీపుడికి పదివరహాలు తీసుకోవడం చాలా చిన్నతనమనిపించింది కానీ, ఏమీ అనలేకపోయాడు. పిసినిగొట్టుగాపేరుబడ్డ గిరి ఇంటికి వెళ్ళడం వాడికి ఇష్టంలేదు. అయినా తప్పనిసరి!

తన ఇంటికి వచ్చిన ప్రదీపుడికి తియ్యని కబుర్లూ, చల్లని పానీయమూ ఇచ్చి, ఆదరించాడు గిరి. వాడు చెప్పిన దంతా ఓపికగా విన్నాడు. ఆ పైన మరిన్ని ప్రశ్నలు వేసి, మొత్తం విషయమంతా తెలుసుకున్నాడు.

ఆ తర్వాత వాడితో, “నీ పని చాలా సున్నితమైనది. ఎంతో జాగ్రత్తగా వ్యవహరించాలి. నా వేలి ఉంగరం వంశపారం పర్యంగావస్తున్నది. ఇదినాకెంతో అమూల్యమైనది. కాబట్టి నేను దీన్ని నీకివ్వలేను.

అచ్చం ఇలాంటి ఉంగరమే చేయగల వాడు వజ్రపురిలోని రత్నగుప్తుడు మాత్రమే! కోట్లకు పడగలెత్తిన ఆయన, ఇప్పుడిలాంటి చిన్న చిన్న పనులకు ఒప్పుకోడు. అయినా మొహమాటపెట్టి, ఆయన్ని ఒప్పించడానికి నేనూ నీతో వజ్రపురికి వస్తాను. అక్కడ అసలు ఉంగరమే చేయిద్దాం,” అన్నాడు గిరి.

“అయ్యా! నా దగ్గర అంత డబ్బులేదు. ముందుగా మా ఊరు వెళ్ళి డబ్బు తెచ్చుకోవాలి,” అన్నాడు ప్రదీపుడు.

ఈ జవాబు విన్న గిరి క్షణం ఆగి, “నీ చెల్లెలి పెళ్ళికోసం కూడబెట్టిన డబ్బు లోంచే కదా, మీ నాన్న ఇవ్వాలి? ఈ ఉంగరం కారణంగా పెళ్ళాగిపోతే అసలుకే మోసం కదా! పెళ్ళి ఆగకుండా, మీ నాన్న మరెక్కడినుంచయినా అప్పు తేవాలి కదా! ఆ అప్పు నేనే ఇస్తాను, సరేనా?” అన్నాడు.

గిరి మంచితనానికి ప్రదీపుడాశ్చర్యపడ్డాడు. ఆ తర్వాత ఇద్దరూ కలిసి వజ్రపురి వెళ్ళారు. ప్రయాణానికే పాతికవరహాలయింది. వజ్రపురిలో పూటకూళ్ళ ఇంట బసచేశారు. మొత్తం ఖర్చులన్నీ గిరి తనే భరించాడు. రత్నగుప్తుడి చేత రెండు రోజుల్లో, తన దగ్గరవున్న ఉంగరంలాంటిది చేయించగలగడమే కాదు; గిరి ఆయనతో బాగా బేరమాడి, రెండు వేలకూ నూటయాభై వరహాలు తగ్గించగలిగాడు.


అక్కడ పని పూర్తి అయ్యాక గిరి, ప్రదీపుణ్ణి అచలవతి వియ్యంకుడి ఊరికి

తీసుకువెళ్ళాడు. అక్కడ వియ్యంకుణ్ణి కలుసుకుని, “అయ్యా! పెళ్ళిచూపులకు వచ్చినప్పుడు వధువు తల్లి, వద్దంటున్నా వినకుండా బలవంతాన వియ్యపురాలి వేలికి ఒక ఉంగరం తొడిగింది. అయితే, ఆ ఉంగరం తమది కాదని ఆమెకు తెలియదు. దానిమీదవేరొకరి పేరున్నది. అక్షరాలుచిన్నవిగా వుండడంవల్ల పేరు అంత సులభంగా కనబడదు. ఆమె తెలియక చేసినపనికి అచలపతిగారు నొచ్చుకుని, అచ్చం అలాంటిదే మరొక ఉంగరంచేయించి, దానిమీద, వియ్యపురాలిగారి పేరు కూడా చెక్కించి, నా కిచ్చి పంపారు. మీరు అన్యధా భావించక, ఈ ఉంగరాన్ని స్వీకరించగలరు,” అన్నాడు.

అచలపతి వియ్యంకుడు ఎంతో సంబరపడి, ఆ ఉంగరాన్ని తీసుకుని భార్యకిచ్చి, పాతఉంగరాన్ని తిరిగి ఇచ్చి వేస్తూ, “అచలపతిగారి వంటి మర్యాద స్థుణ్ణి చూడబోము. మా ఇంటిల్లపాదే ఎంతో సంతోషించామని చెప్పండి,” అన్నాడు.

గిరి, ప్రదీపుడు అక్కణ్ణించి అచలపతి ఊరుకు వెళ్ళారు. ప్రదీపుడు తండ్రికి జరిగినదంతా చెప్పి, ఉంగరాన్ని ఆయనకిచ్చాడు.

అచలపతి, గిరి రెండు చేతులూ పట్టుకుని, “అవతలివారి మనసునొచ్చుకోకుండానూ, మా పరువు నిలబడేవిధంగానూ మా వ్యవహారం నడిపారు. అవసరానికి డబ్బుచ్చి ఆదుకున్నారు. మీ బాకీ వడ్డీతో సహా తీర్చేస్తాను. అయినా, జీవిత



మంతా మీకు ఋణపడేవుంటాను. మీకు కృతజ్ఞత లేలా చెప్పకోవాలో తెలియడం లేదు,” అన్నాడు.

గిరి, అచలపతి చేతులు మృదువుగా విడిపించుకుని, నెమ్మదిగా, “అయ్యా! సాటిమనిషిని చేతనైనంతలో ఆదుకోవడం ప్రతిమనిషికి కనీస ధర్మం. భగవంతుడి దయవల్ల నాకు భుక్తికి లోటులేదు. నా బాకీ గురించి అంతగా ఆలోచించకండి. మీకు వీలుపడినప్పుడే తీర్చండి. వీలు పడకపోతే బాకీ తీర్చకపోయినా పర్వా లేదు కానీ, నాకు ఋణపడ్డానని మాత్రం అనుకోకండి,” అన్నాడు.

అప్పుడు ప్రదీపుడాశ్చర్యంగా, “అంతా మీరు పిసినిగొట్టని చెప్పకుంటారు. మీ అన్నగారితో సమంగా ఆస్తిపాస్తులుండి-


ఆయన వైభవంగా జీవిస్తూంటే, మీరు సీదాసీదా జీవితం గడుపుతున్నారు. అవసరంలో వున్నవారికోసం ఎంతయినా కష్టపడగలరు; ఎంతయినా ఖర్చుచేయగలరు. అయినా మీదానగుణానికిగుర్తింపురాలేదు. కారణమేమిటో నాకు అర్థం కాకుండా వుంది,” అన్నాడు.


గిరి నవ్వి, “నాయనా! సాయమడిగిన వారికి ఏ ప్రశ్నలూ వేయకుండా, ఎంతో కొంత ఇస్తే వారికి దానకర్ణులని పేరు వస్తుంది. అలాంటి దానకర్ణుల వల్ల బిచ్చగాళ్ళ సంఖ్య పెరగడం తప్ప ఏ ప్రయోజనమూ వుండదు. అవతలి వారి అవసరం తెలుసుకుని, అందుకు తగిన విధంగా సాయపడడంలో తృప్తి వుంటుంది. ఆ తృప్తి గుర్తింపుకోసం తాపత్రయపడదు. ఇక నా జీవితమంటావా? నా తండ్రి నా కిచ్చిపోయిన ఆస్తిని నా పిల్లల కప్పుజెప్పుడం నా బాధ్యత. నా స్వయంకృషితో సంపాదించిన దానితో, నా జీవితం గడుపుతాను. నా సంపాదనలోంచే ఇతరులకు సాయపడుతుంటాను. అది చాలనప్పుడు, నా తండ్రి ఇచ్చిన ఆస్తి లోంచి సొమ్ము తీసి

వాడతాను. ఇతరులు బాకీ తీర్చితే సరే సరి - లేదా నేను పొదుపుగా వుండి, తీసిన సొమ్ము మొత్తం తిరిగి అందులో వుంచుతాను. ఇంతవరకూ ఇతరులకు చేసిన సాయాల బాకీ చాలా వరకు నాకై నేనే తీర్చవలసి వచ్చింది. అందువల్ల, పొదుపుగా ఉండడం తప్పడంలేదు. ఆ కారణంగానే నన్నందరూ పిసినిగొట్టు అంటారు,” అన్నాడు.

ఈలోగా అచలవతి కబురు పంపగా, గిరిని ఆయన ఊరు చేర్చడానికి బండి వచ్చింది. గిరి బండి అవసరం లేదని చెప్పి, “నా ప్రయాణపు బాడుగ మిమ్మల్ని ఇవ్వనివ్వను. కొన్నాళ్ళ పాటు పొదుపుగా వుండాలి కాబట్టి, నా ఊరుకు నేను కాలి నడకనే వెళ్ళదలిచాను,” అని సెలవు తీసుకున్నాడు.

గిరినుంచి సాయం పొందిన వారే పిసినిగొట్టు తప్ప, గిరి పిసినిగొట్టు కాదని గ్రహించిన ప్రదీపుడు, ఆ తర్వాత తనూ బాగా పొదుపుచేయడం నేర్చుకుని, ఏడాది తిరక్కుండా గిరి బాకీని తీర్చడంలో తండ్రికి సాయపడ్డాడు.





అధర్మసత్రం

ఒకసారి రంగాపురంలోని పెద్దలంతా సమావేశమై, ప్రయాణీకుల సౌకర్యార్థం రహదారి మీద ఒక ధర్మసత్రం కట్టించి, వంట చెయ్యటానికి ఒక ముసలిదాన్ని, లెక్కలు చూడటానికి ఒక గుమాస్తానూ, ఇతర పనులు చెయ్యటానికి ఒక నౌకరునూ పెట్టి, సత్రం నిర్వహణకు అయ్యేఖర్చు దేవుడి మాన్యంనుంచి వచ్చేటట్టు ఏర్పాటుచేశారు.

కొంతకాలం పాటు సత్రం నిర్వహణ సక్రమంగానే జరిగింది. ఊరికి పెడగాఉన్న ఆసత్రానికి యాత్రికులూ, ప్రయాణీకులూ తప్ప ఉళ్ళో వాళ్ళు ఎవరూ వచ్చేవారు కారు. మామూలు ప్రయాణీకులు సత్రంలో భోజనం చేసి, పడుకుని నిద్రపోయి, మర్నాడు తమ ప్రయాణం సాగించేవారు. కాస్త డబ్బున్న వాళ్ళు సత్రం సిబ్బంది ముగ్గురికీ తమకు తోచినంత ముట్టజెప్పి మరీ వెళ్ళేవారు.

ఇలా డబ్బు తీసుకోవటం మరిగిన సత్రంవాళ్ళు ముగ్గురూ అందరి దగ్గిరాడబ్బు వసూలుచేయనారంభించారు. డబ్బులివ్వని వాళ్ళను సత్రంలోకి అడుగు పెట్టనిచ్చేవారు కారు. ప్రయాణీకులు రాగానే నౌకరు తన మామూలు వసూలు చేసేవాడు. డబ్బులిస్తే గాని వంటలక్క విస్తరి వేసేది కాదు. మళ్ళీ డబ్బుచెల్లిస్తే గాని గుమాస్తా పడుకునేటం దుకు చోటుచూపించేవాడు కాదు. ధర్మ సత్రం కాస్తా పూటకూళ్ళ ఇల్లుగా మారిపోయింది. అయితే ఈసంగతి ఉళ్ళో తెలియకుండా సత్రంమనుషులు ముగ్గురూ చాలా జాగ్రత్తపడ్డారు.

ఇలా ఉండగా ఒకసారి ఒకయువకుడు ఆర్యాపురం పోతూ చీకటిపడి రంగాపురపు సత్రం చేరి అక్కడ బస చేద్దామనుకున్నాడు. కాని అతనివద్ద డబ్బులేకపోవటంచేత సత్రం మనుషులు అతన్ని సత్రంలోకిరానివ్వలేదు.

అతను ఆరాత్రి తిండిలేక, సత్రం వెల పల ఏ చెట్టుకిందనో నిద్రపోయి మర్నాడు ఆర్యాపురం చేరుకుని, తనకు జరిగిన అనుభవం తన మిత్రులకు చెప్పాడు.

ఈ సంగతి విన్నవారిలో రామయ్యఅనే వాడు ఆసత్రం మనుషులకు బుద్ధి చెప్పి లనినిశ్చయించుకుని, ఒకనౌకరును వెంట బెట్టుకుని రాత్రిభోజనాలవేళకు రంగపురం సత్రం ప్రాంతాలకు చేరాడు. అతను తన నౌకరుతో, “ఒరే, నువ్వు ఊళ్ళోకి వెళ్ళి, ఊరిపెద్దలతో రంగపురం రాజావారి బావ మరిది సత్రంలో దిగినట్టు చెప్పిరా,” అని చెప్పి పంపేసి, తాను సత్రానికి వచ్చాడు.

వెంటనే సత్రం నౌకరు రామయ్యను సమీపించి, “డబ్బు లివ్వండి, స్నానానికి నీళ్ళు తోడుతాను,” అన్నాడు.

రామయ్య చెవిటివాడిలాగా నటిస్తూ, “అవును, నేను ఒక్కణ్ణే వచ్చాను,” అని

సత్రంలోకి ప్రవేశించాడు. భోజనాల సావడిలో వంటలక్క విస్తళ్ళు వేసి వడ్డన చేస్తున్నది. ఆమె రామయ్యను చూసి, “డబ్బు లివ్వండి, మీకు కూడా విస్తరి వేస్తాను,” అన్నది.

“పథ్యం ఏమీ లేదు. అన్నీ తింటాను,” అంటూ రామయ్య చప్పన వెళ్ళి, ఒక వడ్డించిన విస్తరి ముందు కూర్చున్నాడు.

“లేవయ్యా! ఆ విస్తరి నీది కాదు!” అని వంటలక్క అరిచింది. రామయ్య విననట్టు నటించాడు.

“కూర్చేనియ్యవమ్మా, ఆయనకు విన పడదు. ఇంకో విస్తరి ఆ చివరగా వెయ్యి,” అని భోజనాలు చెయ్యబోతున్న వాళ్ళు చెప్పారు. విస్తరి ముందు నుంచి మనిషిని లేపటం మహాపాపమని వాళ్ళు అన్న మీదట వంటలక్క అసహాయురాలయింది.



రామయ్య సుష్టుగా భోజనం చేసి, గుమాస్తా కనిపించగానే, “నాకు పక్క ఎక్కడ ఏర్పాటు చేశారు?” అని అడిగాడు.

“డబ్బు లిచ్చుకోవాలి!” అని గుమాస్తా గట్టిగా అరిచాడు.

“ఉంటే బూరుగు దూది పరుపే వెయ్యండి!” అన్నాడు రామయ్య.

గుమాస్తా అవతలికి వెళ్ళి నౌకరుతో, “ఒరే, ఆ చెవిటి వాణ్ణి బయటికి గెంటెయ్యి! ఈ సత్రం తన బాబుగారి ఆస్తి అనుకుంటున్నట్టున్నాడు!” అన్నాడు.

నౌకరూ, గుమాస్తా తిరిగి వచ్చేసరికి రామయ్య మరెవరికో వేసిన పక్క మీద పడుకుని, నిద్రపోతున్నట్టు చిన్న గురక కూడా పెట్టినాగాడు.

నౌకరు వచ్చి రామయ్యను కుదిలించి లేపాడు. రామయ్య కళ్ళు తెరిచి, “ఏమిటి కథ?” అన్నాడు. “ఫో ముందు బయటికి!” అన్నాడు గుమాస్తా గట్టిగా.

“ఈపక్క నాకు చాలా సుఖంగా ఉన్నది. దీనిమీదే నిద్రపోతాను,” అన్నాడు రామయ్య.

“బయటికి ఈడ్యెయ్యక చూస్తావేంరా.” అని గుమాస్తా కోపంగా అరుస్తున్నాడు.

నౌకరు రామయ్యతో పెనగులాడు తున్నాడు.

ఇంతలో గ్రామ పెద్దలు నలుగురూ హడావిడిగా సత్రంలోకి వచ్చి, “రాజావారి బావమరిదిగారు వచ్చారటగా? ఎక్కడ?” అన్నారు.

రామయ్య వారితో, “అయ్యా, రాజావారి బావమరిదిమాట ఏమోగాని, డబ్బు లివ్వ లేదని రాత్రి ఈవేళప్పుడు నన్ను బయటికి గెంటేస్తున్నారు,” అని గ్రామపెద్దలకు జరిగినదంతా చెప్పేశాడు.

గ్రామపెద్దలు నిర్ఘాంతపోయి, మిగిలిన ప్రయాణీకులను అడిగితే, తామంతా నౌకరుకూ, వంటావిడకూ, గుమాస్తాకూ డబ్బులు ఇచ్చుకున్నట్టు చెప్పారు.

పంచాయతీ జరిగింది. సత్రంలో పంది కొక్కులల్లే చేరి ముగ్గురూ చాలా డబ్బుపోగు చేసినట్టు రుజువయింది.

గ్రామపెద్దలు వాళ్ళకు జరిమానా విధించి, పనిలో నుంచి తొలగించి, కొత్త వాళ్ళను నియమించి, అప్పుడప్పుడూ తాము వంతుల ప్రకారం వచ్చి సత్రం నిర్వహణను తణిఖీ చేసేటట్టు నిశ్చయించారు.



ఫోటో వ్యాఖ్యల పోటీ : : బహుమానం రు. 100/-

ఈ పోటీల వ్యాఖ్యలు 1997 సెప్టెంబర్ నెల సంచికలో ప్రకటింపబడును.



TAJY PRASAD



K. SUBRAHMANYAM

* పై ఫోటోలకు సరియైన వ్యాఖ్యలు ఒక్క మాటలో గానీ, చిన్న వాక్యంలో గానీ కావాలి. (రెండు వ్యాఖ్యలకూ సంబంధం ఉండాలి.) * జూలై నెల 15వ తేదీలోగా వ్యాఖ్యలు మాకు చేరాలి. * మాకు చేరిన వ్యాఖ్యలలో అత్యుత్తమంగా ఉన్న సెట్టుకు (రెండు వ్యాఖ్యలకు కలిపి) రు. 100/-లు బహుమానం. * వ్యాఖ్యలు రెండూ పోస్టుకార్డు పైన రాసి, ఈ అడ్రసుకు పంపాలి:
చందమామ ఫోటో వ్యాఖ్యల పోటీ, చెన్నయ్ - 600 026

మే నెల పోటీ ఫలితాలు

మొదటి ఫోటో : అడుకునే ప్రాయం!

రెండవ ఫోటో : అన్నగారి సాయం!

పంపినవారు : కె. సీతారామయ్య

8-25/1, మారుతీ నగర్, హైదరాబాద్ - 500 059

చందమామ

ఇండియాలో సంవత్సర చందా : రూ. 72-00

చందా పంపవలసిన చిరునామా :

డాక్టర్ ఎజిన్సీస్, చందమామ బిల్డింగ్స్, వడవళని, చెన్నయ్ - 600 026

Printed by B.V. REDDI at Prasad Process private Ltd., 188, N.S.K. Salai, Madras - 600 026 (India) and Published by B. VISHWANATHA REDDI on behalf of CHANDAMAMA PUBLICATIONS, Chandamama Buildings, Vadapalani, Madras - 600 026 (India), Controlling Editor: NAGI REDDI.

The stories, articles and designs contained herein are exclusive property of the Publishers and copying or adapting them in any manner will be dealt with according to law.

Eggమినిట

పిల్లలకోసం మెదడుకు మేత

ఈ బొమ్మలో ఏడు తేడాలున్నాయి.
అన్నీ కనుక్కోగలరేమో చూసుకోండి.



గుడ్డుల్లో దండిగా ప్రోటీను, విటమిన్లు, ఇంకా 11 రకాల ఖనిజపదార్థాలు ఉంటాయి. ఇవి మీ శరీరానికి అత్యవసరమైనవి.



నేషనల్
ఎగ్ కోఆర్డినేషన్
కమిటీ

ప్రతిదినము గుడ్డు తినండి, ఆనందాన్ని పొందండి.

చకితుల్ని చేసే ఉచితమైన కానుక

20 నటరాజ్
ప్లాస్టో ఎరేజర్స్
యొక్క ప్రతి
ప్యాకెట్ నూ.

ఉచితం
1 నటరాజ్
ప్రెస్-ఫిట్ షార్పెనర్ మరియు
2 అప్పురా
నాన్-డ్రై ఎరేజర్స్
(దర రూ. 12)



NATARAJ®
PLASTO ERASERS

హిందూస్థాన్ పెన్సిల్స్ లిమిటెడ్ వారి ఉత్పాదనమిది.

* కానుక మరియు షార్పెనర్ల కోసం 'ఉచితమైన కానుక' అని వ్రాసిన పోస్ట్ పైట్ అమయల్ వుంటుంది.